



ఫెయిజ్ అహమ్మద్


# కామిక్ లోకం

మే, 2010

మాసపత్రిక

వెల: రూ.5

**మేడే !**  
**చార్జర్ ఆఫ్ డిమాండ్స్ !!**





## సంగీత విప్లవ కవిత్వం-ఫెయిజ్

**ఫెయిజ్** అహమ్మద్ ఫెయిజ్ శత జయంతి వత్సరం ఇది. ఈ పేరు వింటే కవిత్వాన్ని విప్లవాన్ని హృదయంతో అనుభూతించే వారంతా మంత్ర ముగ్ధులవుతారు. ఈ పేరు భారత ఉర్దూ కవితాలోకంలో ఒక గాలిబ్ ఒక మీర్ ఒక ఇక్బాల్ వంటి వారితో సరితూగుతుంది. పుట్టింది సియాల్ కోటలో (1911)లోనయిన ఈ దేశంలో అణువణువు అతనికి అత్యంత ప్రీతిపాత్రం. ఫెయిజ్ అభ్యుదయ రచయితల సంఘంలో చురుకయిన కార్యకర్త. మార్క్సిజం ప్రభావం అతని కవిత్వంలో అంతర్లీనంగా ప్రవహిస్తుంది.

కవి, పత్రికా రచయిత, కార్యకర్త, సినీ దర్శకుడు, అనువాదకుడు, అయిన ఫెయిజ్ లెనిన్ శాంతిబహుమతి గ్రహితకూడు కూడా.

ఫెయిజ్ జీవితకాలపు తిరుగుబాటుదారంటు ఎప్పుడు ఏ రకమైన

నియంతృత్వానికి లొంగలేదు. రాజకీయ, సామాజిక, మత ఆధిపత్యాల్ని ధిక్కరించారు. అనేకసార్లు దేశ బహిష్కారానికి గురై ప్రవాసంలో గడిపాడు జైలు శిక్షలు అనుభవించారు.

నా కలం కాగితం లాగేస్తే ఏమి?

నా గుండె నెత్తుటిలో వేళ్ళు తడిపి రాస్తా!

నా నోరు కట్టేస్తే ఏమి?

సంకేళ్ళలో ప్రతి తాళానికి నా నాలుకనిస్తా!

జైలులోనూ, ప్రవాసంలోనూ తన అనుభూతుల్ని బలంగా లోతుగా అభివ్యక్తికరించిన అతి తక్కువ మంది కవుల్లో ఫెయిజ్ ఒకరు.

“ చుట్టూ తా ఆవరించిన రహస్య గోడలు

లోపలంతా ఆర్పివేసిన యువ హృదయ దీపాలు”

అంటూ జైలుని వర్ణించిన ఫెయిజ్ వెంటనే....

“నీ పదాలు నీవే నీ పెదాలింకా కుట్టేయలేదీంకా

మాట్లాడు

ఎర్రటి కొలిమిలో రగులుతున్న నిప్పుని చూసి

మాట్లాడు.

నమయం మించిపోకముందే నీ శరీరం కుంగిపోకముందే

మాట్లాడు సత్యమింకా చావలేదు”

అంటూ రెచ్చగొడతాడు. నిజానికి అణిచివేత, జైలు, ప్రవాసం అతనికవిత్వానికి పదును పెట్టాయి. “శ్రమ లాగే నిర్బంధం కూడా ఒక మౌలిక అనుభవం” అనగలిగిన కవి ఫెయిజ్. అతని జైలు కవిత్వం ఒక ప్రత్యేక శక్తితో అందంగా నమ్మకంతో నిండిఉంటుంది.

ఫెయిజ్ కవిత్వంలో అతని పదాల పొందికంతా సంగీతమే. ఫెయిజ్ కు శాస్త్రీయ సంగీతాన్ని పరిచయం చేసింది భగత్ సింగ్ బృందంలోని ఖాజా కుర్షిద్ అన్వర్. ఫెయిజ్ కవిత్వంలో లయ, ప్రాస, హెచ్చుతగ్గులు, పదబంధాలు అన్ని సంగీతంలా ధ్వనిస్తాయి. చదువరిని అలరిస్తాయి. కనుకనే ఫెయిజ్ కవిత్వాన్ని ప్రపంచ ప్రఖ్యాత ఉర్దూ గాయకులంతా స్వీకరించి గానం చేస్తుంటారు.

అయితే విప్లవవాదిగా ఫెయిజ్ కవితా సౌందర్యాన్ని విస్మరించలేదు సరికదా. విప్లవ సౌందర్యాన్ని వ్యక్తికరణను కొత్తపుంతలు తొక్కించాడు. అతను సాంప్రదాయ ఉర్దూ కవిత్వ లాలిత్యాన్ని విప్లవ ప్రయోగాల్ని కలిపి కవాతు చేయించారు.



‘కొత్తదనే’ పేరుకోసం కొత్త రూప ప్రయోగం చేతగాని తనంగా ఫెయిజ్ భావించారు. శ్రీశ్రీ లాగే అనేక సాంప్రదాయ పదాల్ని చిత్రాల్ని వాడుకున్నారు.

“శోకగీతపు శైలిని నిర్బంధంలో కనిపెట్టాను

ఆ రీతి తోటంతా విస్తరించుకుంది”

పాబ్లోనెరుదాలాగ ప్రవాసాన్ని, నిర్బంధాన్ని అనుభూతులుగా ప్రపంచానుభవానికి అర్పించిన కవి ఫెయిజ్. ప్రపంచమంతా విస్తారంగా వర్ణించాడు. కాని మాతృభూమికోసం అతని తపన తీరలేదు. ఉర్దూలోనే కాక పంజాబీ, పార్సీ, అరబిక్, దక్కనీ ఉర్దూ భాషలలో కవిత్వం రాసిన ఫెయిజ్ ఇంగ్లీషు అధ్యాపకుడై ఉండి కూడా ఇంగ్లీషులో మాత్రం కవిత్వం రాయలేదు.

హైదరాబాద్ కు అనేక సార్లు వచ్చిన ఫెయిజ్ ఇక్కడి కవులకు, కవిత్వాభిమానులకు సుపరిచితుడే. పండితులకే కాదు సామాన్యులకు కూడా ఆకర్షణీయంగా కవిత్వాన్ని రాసి చదవటం ఫెయిజ్ ప్రత్యేకత. “భాష కవి చెప్పినట్లు వినాలి. అది అతని స్థానం. కవి భాషకు బంధీ కాకూడదన్న” ఫెయిజ్ జీవన సౌందర్యానికే కాదు, శ్రమని అణిచివేతపై తిరుగుబాటుగా మల్చడం ఎట్లాగో నేర్పాడు.

చీకటి రాత్రిదే ఈ నెత్తురు

ఇంకా ఎగజిమ్మాలి ఎందుకంటే

ఇదే కదా ఉదయపు బుగ్గని రాగరంజితం చేస్తుంది

కాస్త ఓపికపట్టు హృదయమా పొద్దు పొడుస్తుంది

ఆనాటి నా తొలి శ్రమను తిరిగి అడగ వద్దంటారు ప్రేయసితో, ఎందుకంటే అతనికి వీధుల్లో రక్తంతో తడిసిన శరీరాలు, శ్రామికుల మాంసంతో వ్యాపారం జరిగే బజార్లు కనబడినాయి. అతను అందుకే ఈ రక్తసిక్త చరిత్రను చరమాంతంగా అధ్యంతం శ్రమని ఆవాహన చేస్తారు. పూనకం వచ్చినట్లు ఆఫ్రికాను తిరగబడమని ఉద్బోధిస్తారు.

రారా అని నీ డోలు నాదం నా గుండె రక్తపు లయగా

లేలే ఆఫ్రికా కళ్ళల్లో శోకపు తెరలు చీల్చేసి

రారా ఆఫ్రికా శత్రువు రక్తంతో ఈ రాత్రి ఎర్రగా వెలగాలి.

కాలానికి నిలిచే కవిత్వం రాసిన కవులందరిలాగే ఫెయిజ్ అతని రచనలో అమరుడు. రాబోయే కొత్త ప్రపంచంలో కవిత మాసిపోని ఒక సౌందర్యం.



మే - 2010

# కార్మికలోకం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 23 సంఖిక : 5  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
మేడే ప్రత్యేకం	18-19
బాలలొకం	20
సామాజిక న్యాయం	21
ఎర్రకలువలు (కథ)	22-23
కవిత	24
ఇంటర్వ్యూ	25
అంతర్జాతీయం	26
శ్రామిక మహిళ	28-29
జీవో	30-31
కామెంట్రీ	32

## మేనేజర్ కార్మికలోకం

ఇ.సం.1-7-139/44, ఎస్.వి.జి.స్టోరకేంద్రం,  
ఎస్.ఆర్.కె.నగర్, రెవెన్యూ గ్రామీణాఫీసర్,  
ముప్పరాబాద్, హైదరాబాద్-20.  
ఫోన్: 27612474 ఫ్యాక్స్: 27646565

## ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

## మేనేజరియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్ రాజ్

# కోత తీర్మానంతో యుపిఏకు వాత

నిత్యావసర వస్తువుల ధరాఘాతంతో జనజీవనం అల్లాడుతున్నది. యుపిఏ 2 ప్రభుత్వం అధికారంలోకి వచ్చినప్పటినుండి బడుగులపై భారాలు వేస్తున్నది. సామాన్య జనుల బ్రతుకు దుర్భరంగా మారిపోయింది. 17 శాతం దాటిన ఆహార ద్రవ్యోల్బణంతో అసంఖ్యాకంగా ఉన్న ప్రజానీకం నానా అవస్థలు పడుతున్నారు. దీనితో ప్రతిపక్షాలు పోరుబాట పట్టాయి. వామపక్ష పార్టీలు ధరలపై నిరసనమోత మోగించారు. ఏప్రిల్ 8న జైల్ భరో నిర్వహించారు. లక్షలాదిమంది అరెస్టయ్యారు. యావత్ భారతావని భగ్గుమంది. వామపక్షాలతో కూడిన 13 పార్టీలు ఏప్రిల్ 27న దేశ వ్యాపిత హర్తాళ్ నిర్వహించాయి. పలు రాష్ట్రాల్లో జనజీవనం స్తంభించింది. లోక్ సభలో కోత తీర్మానం పెట్టాయి.

ప్రతిపక్షాలు పెట్టిన కోత తీర్మానాలతో ప్రభుత్వం గుండెల్లో రైళ్ళు పరిగెత్తాయి. తన అధికారాన్ని కాపాడుకోవడానికి సర్వశక్తులు వడ్డించింది. ప్రతిపక్షాలను విడదీయటానికి వేసిన ఎత్తుగడలు ఫలించాయి. బిఎస్పి వంటి అవకాశవాద శక్తులతో బయటపడింది. అవినీతితో రాజీపడి సంఖ్యాపరంగా విజయం సాధించినా నైతికంగా ఓడిపోయింది. ఎన్డిఎ కూటమి కూడా చివరికి ధరలపై స్పందించక తప్పలేదు. అది కూడా ద్రవ్య బిల్లుపై తీర్మానం పెట్టింది. ప్రతిపక్షాలు కోత తీర్మానం పెట్టిన లక్ష్యాన్ని కొంతమేరకు సాధించాయి.



తమది ఆమ్ ఆద్యీ సర్కార్ అని చెప్పుకుంటున్న యుపిఏ ప్రభుత్వం ప్రజలపై మరిన్ని భారాలు మోపింది. సామాన్య ప్రజలపై పరోక్ష పన్నుల ద్వారా 46 వేలకోట్ల రూపాయలను తన ఖజానాకు కూడగట్టుకోదల్చింది. పెట్రోల్ రేట్లు పెంపుతో ధరోల్బణనానికి ప్రత్యక్ష కారణమైంది. పెట్రోల్ యేతర ఉత్పత్తులపై కేంద్ర ఎక్సైజ్ సుంకాన్ని 8 నుండి 10 శాతానికి పెంచింది. పెట్రోల్, డీజిల్ పై లీటర్కు రూపాయి చొప్పున వడ్డించింది. ఇది కాక ముడిసరుకు, పెట్రోలియం ఉత్పాదనలపై వేసే కనీస పన్నులు అదనం. పైగా విపక్షాల కోరిక మేరకు ధరలు తగ్గించాలని ఉన్నా అలా చేయలేని అశక్తుడనని ఆర్థికమంత్రి చేతులు దులుపుకున్నారు. సంపన్నులకు 451 లక్షల కోట్ల రూపాయలను రకరకాల రూపాల్లో రాయితీలిచ్చారు.

అంతర్జాతీయంగానే ధరలు పెరిగాయి కాబట్టి తామేమి చేయలేమని, ప్రజల కొనుగోలు శక్తి పెరిగింది కాబట్టి ధరలు పెరిగాయని, ధరల పెరుగుదల ప్రజలకు భారం కాదంటూ ప్రభుత్వాధినేతలు రకరకాల వాదనలు చేస్తున్నారు. అంతేకాక ఇప్పటికే ధరలు కొంత తగ్గాయని, 2-3 నెలల్లో ధరలు దిగి వస్తాయని చెప్తున్నారు.

ఇప్పటికైనా ప్రభుత్వం బాధ్యతాయుతంగా వ్యవహరించాలి. ప్రజల్ని కుంగదీస్తున్న ధరల్ని తగ్గించటానికి నిర్దిష్టమైన చర్యలు తీసుకోవాలి. నిర్ణీత సమయానికి మించి గిడ్డంగుల్లో నిల్వ ఉన్న ఆహార పదార్థాలను ప్రజా పంపిణీ వ్యవస్థ ద్వారా ప్రజలందరికీ సక్రమంగా అందించాలి. పెట్రోల్, డీజిల్ ధరలను తగ్గించాలి. ప్రజలపై భారాలు వేసే తన వైఖరిని మార్చుకోవాలి. లేనట్లయితే ప్రజాగ్రహానికి గురికాక తప్పదని గ్రహించాలి.








క  
వ  
యం

వివిధ పత్రికల సౌజన్యంతో





## కార్మికలోకం

లో  
ఖి  
లు



ఎడిటర్ గారికి,

కార్మికలోకం మాసపత్రిక రెగ్యులర్ గా చదువుతున్నాను. దానిలో వచ్చే ప్రొఫైల్ వల్ల ఎంతోమంది మహానుభావుల జీవిత చరిత్రలు తెలుసుకుంటున్నాము. డాక్టర్ సలహాలు బాగుంటున్నాయి. ఉద్యమవార్తల ద్వారా రాష్ట్రంలో వివిధ జిల్లాలలో కార్మికుల పోరాటాలు తెలుస్తున్నాయి. కార్మికులకు ఎంతో విజ్ఞానదాయకంగా ఉంటోంది.

- బి.కృష్ణ,

భారత్ డైనమిక్ లిమిటెడ్, కాంచన్ బాగ్, హైదరాబాద్



డియర్ కార్మికలోకం ఎడిటర్ గారికి,


కార్మికలోకం పత్రికలో వస్తున్న వ్యాసాలు, సంపాదకీయాలు, ఇతర శీర్షికలు చాలా బాగున్నాయి. ముఖ్యంగా ఏప్రిల్ నెల కార్మికలోకం కవర్ పేజీ, ప్రొఫైల్ ప్రకృతి గీసిన చిత్రం పికాసో నన్ను ఆకర్షించింది. పికాసో గురించి ఎన్నో తెలియని విషయాలు తెలుసుకున్నాను. ప్రపంచ చరిత్రలోనే అత్యున్నత స్థాయి చిత్రకారుడిగా నిలిచిపోయిన పికాసో కళాఖండాలు అత్యద్భుతం. "నల్ల చట్టాలకు దారులు పరుస్తున్నారు" సంపాదకీయం ఆకట్టుకుంది. ఉద్యమ వార్తలు ఉద్యమ స్ఫూర్తిని కలిగించేవిగా నిజాన్ని నిజాయితీగా అందించేలా ఉన్నాయి. 'మన కథ', 'బాలలోకం', 'సామాజిక న్యాయం', 'కథ'లోని 'పాపం పరిహారం' కథ బాగుంది. ప్రతినెల పత్రికలో ఒక జీవో అందిస్తున్నారు సంతోషం. ఇలాగే కొనసాగించండి. అలాగే ప్రతినెల పత్రిక కొత్తగా అందించేలా జాగ్రత్త వహిస్తున్నందుకు సంతోషం. పత్రికలో ప్రస్తుత పరిస్థితులు (కరెంట్ ఎఫైర్స్) అన్నిరావడం లేదనిపిస్తుంది. మరింత జాగ్రత్త అవసరం. చిన్న సూచన లేఖలకు ఒక 'రహస్య బహుమతి' ఇస్తే ఎలా ఉంటుందో ఆలోచించండి? పత్రిక చదువుతుంటే చదవాలనే ఉత్సాహాన్ని పెంపొందించేలా మరింత వినూత్న శీర్షికలతో రావాలని ఆశిస్తూ పత్రిక యాజమాన్యానికి, పాఠకులకు మేడే ప్రత్యేక శుభాకాంక్షలతో...

- డా॥టి.శ్రీనివాస్, హుజురాబాద్, కరీంనగర్

కార్మికలోకం ఎడిటర్ గారికి,

మాల్తా నెల కార్మికలోకం పత్రికలో ఎడిటోరియల్, కథ, సామాజిక న్యాయం వంటి వ్యాసాలు ఆసక్తికరంగా ఉన్నాయి. ఇంకా వ్యాసాలతోపాటు పర్యావరణ కాలుష్యం మీద అవగాహన పెంచేటట్లుగా ఇతర అంశాలేమైన వేస్తే బాగుంటుందని అనుకుంటున్నాను. 23 జిల్లాల్లో జరిగే ఉద్యమాలను ఉద్యమ వార్తల ద్వారా తెలుసుకోగలుగుతున్నాను. కార్మిక చట్టాల గురించి ప్రతినెల వేస్తే బాగుంటుంది. ప్రశ్నోత్తరాల శీర్షిక ప్రవేశపెడితే కార్మికులకు వచ్చే సందేహాలు నేరుగా తీర్చుకోవడానికి అవకాశం ఉంటుంది. కావున ఆ శీర్షికను ప్రవేశపెట్టాలని కోరుతున్నాను.

- ఎం.గంగాధర్, శ్రీకాకుళం




# కార్మికలోకం పాఠకులకు

# "మేడే" శుభాకాంక్షలు




# వేసవిలో వణికించే శ్వాసకోశ వ్యాధులు



శ్వాసకోశ వ్యాధులు సాధారణంగా శీతాకాలంలో వస్తుంటాయి. ఉబ్బసం ఉధృతమైనా, న్యూమోనియా మనిషిని నీరుగార్చినా చలి వాతావరణంలోనే జరుగుతుంటుంది. మృగశిర ప్రారంభం నుంచి వర్షాకాలం వలన కాని, తరువాత శీతాకాలంలో కాని వాతావరణంలో సూక్ష్మజీవుల సంఖ్య విపరీతంగా పెరుగుతుంది. వీటితోపాటే వాతావరణ కాలుష్యం తోడైతే వీటి సంఖ్య విపరీతంగా పెరిగి పలు విష జ్వరాలు వస్తాయి.

తరచుగా వచ్చే జలుబుతోపాటు ఘ్లా, న్యూమోనియా వంటి వ్యాధులు ఈ వాతావరణంలో ఎక్కువగా వస్తాయని వేరే చెప్పనక్కరలేదు. ఇటువంటి విషజ్వరాలు ఒక్కొక్కసారి ప్రాణ హాని



కూడా కలిగించవచ్చు.

సంవత్సరంలో కొన్ని మాసాల్లోనే అధికంగా ప్రబలే ఈ వ్యాధులు వేసవిలో కూడా రావడం ఇటీవలి కాలంలో కనిపిస్తున్నది. గత కొన్నేళ్ళుగా వేసవిలో వీటి బారిన పడి ఇబ్బందులకు గురైన వారి సంఖ్య చాలా పెరిగింది.

నిజానికి ఈ మాసాల్లో శ్వాసకోశ సంబంధమైన వ్యాధులు తగ్గుముఖం పట్టడం, ఆసుపత్రుల్లో చేరే వారి సంఖ్య కూడా గణీయంగా తగ్గడం సర్వసాధారణం అయితే గత కొన్నేళ్ళుగా కనిపిస్తున్న ఈ మార్పులకు వాతావరణంలో జరిగే ఒడిదుడుకులే కారణమనిపిస్తుంది.

అకాల వర్షాలు పడటం, సముద్రంలో ఏర్పడే అల్పపీడనం వంటి మార్పుల వలన వాతావరణంలోని ఉష్ణోగ్రత, తేమ శాతాలతో పోలిస్తే ఒక రోజు ఉన్నట్లు మరొక రోజు ఉండటం లేదు. ఈ కారణంగా వాతావరణంలో సూక్ష్మజీవులు (బాక్టీరియా, వైరస్) అధికమై వ్యాధులు వచ్చేలా చేస్తున్నాయి. వీటిలో ప్రధాన కారకాలు వైరస్లు. వైరస్లలో రెస్పిరేటరీ సిన్సిషియల్ వైరస్, రైనోవైరస్, అడినో వైరస్, ఇన్ఫ్లూయెంజా వైరస్, బాక్టీరియాలో స్ట్రెప్టోకాకస్, హెచ్. ఇన్ఫ్లూయెంజా ముఖ్యమైనవి. ప్రధానంగా

ఇన్ఫ్లూయెంజా వైరస్లు వాటిలో తరచుగా జరిగే జన్యుపరమైన మార్పుల వలన కొత్త తరహా వ్యాధులను కలిగిస్తూ ఇబ్బందులకు గురి చేస్తాయి. వ్యాక్సిన్ల ద్వారా ఈ రకమైన వ్యాధులు ప్రబలకుండా చేసే అవకాశం ఉంది.

కాని తరచుగా జరిగే జన్యు మార్పుల వలన వచ్చే కొత్త వైరస్లకు వ్యాక్సిన్లను తయారు చేసి విడుదల చేసే నాటికి అవి మళ్ళీ కొత్త రూపుదాలుస్తున్నాయి. చలికాలం నుంచి వేసవి కాలంలోకి ప్రవేశిస్తున్నప్పుడు వాతావరణంలోని వేడి గాలిని పీల్చి సున్నితంగా ఉండే శ్వాస నాళాలు. వాటి పైన ఉండే పొర (మ్యూకస్, సిలియా) కూడా దెబ్బతింటుంది. అలాగే ఎండ ప్రభావానికి గొంతు తడారిపోతున్నదని చల్లని నీళ్ళు తాగితే గొంతులోని సున్నితమైన పొరలు ఈ వేడి, చలి మార్పులు తట్టుకోలేక దెబ్బతింటాయి. దెబ్బతిన్న గొంతు, స్వరపేటిక, శ్వాసనాళాలలో వైరస్, బాక్టీరియా తేలికగా ప్రవేశించి, రక్తంలోకి చేరి వ్యాధులను కలుగజేస్తాయి.

వీటి వలన జలుబుతోపాటు, దగ్గు, గొంతునొప్పి, గొంతు తడి అరిపోవడం, దగ్గులో కఫం, జ్వరం, ఆయాసం, ఛాతిలో నొప్పి తదితర సమస్యలు ఏర్పడతాయి. అడినో వైరస్ తో వచ్చే వ్యాధి కారణంగా కళ్ళకలకలు, గొంతులో బిళ్ళలు (లింఫ్ నోడ్స్)తోపాటు ఒళ్ళు నొప్పులు, జ్వరం కూడా వస్తాయి. సాధారణంగా వారం రోజుల్లో తగ్గిపోయే ఈ వ్యాధి లక్షణాలు కొంతమందిలో రెండు మూడు వారాలపాటు కొనసాగుతాయి.

ఒక్కొక్కసారి న్యూమోనియా, ఛాతిలో నీరు చేరడం వంటి సమస్యలు కూడా ఉత్పన్నమవుతాయి. మరికొందరిలో ఈ వ్యాధులు ప్రాణాంతకంగా పరిణమించడం కూడా సంభవిస్తుంది. ఉబ్బస వ్యాధి తీవ్రంగా మారడానికి కూడా ఈ వాతావరణ మార్పులే కారణం.

**ఏం చేయాలి?**

ఈ వ్యాధులు అంటువ్యాధులు కనుక వ్యాధి గ్రస్తులు దగ్గప్పుడు, తుమ్మేప్పుడు రుమాలను నోటికి అడ్డంగా పెట్టుకోవాలి.

ఒకరినుండి మరొకరికి చేతుల ద్వారా కూడా ఈ వ్యాధులు సోకవచ్చు. కనుక చేతులు శుభ్రపరచుకుంటూ ఉండాలి.

గోరు వెచ్చని నీటిలో ఉప్పు వేసి తరచుగా పుక్కిలించాలి.

వసువులో మెంథాల్ వేసిన నీటి ఆవిరిని రోజూ రెండుమూడుసార్లు పట్టాలి. ఒక్కసారిగా అతి చల్లని నీటిని తాగకూడదని వాతావరణ పరిస్థితినిబట్టి మామూలు నీటిలో కొద్దికొద్దిగా చల్లని నీరు కలుపుతూ తాగాలి. ఐస్క్రీమ్స్, కూల్డ్రింక్స్ తీసుకున్నట్లయితే, వీలైనంత త్వరగా గోరువెచ్చని నీటిలో ఉప్పు కలిపి ఆ నీటితో పుక్కిలించాలి. దగ్గు, జ్వరం నాలుగైదు రోజుల్లో తగ్గకపోతే, యాంటిబయాటిక్స్ వంటి మందులను వైద్యుల సలహా మేరకు వాడాల్సి ఉంటుంది.

- డా॥ బి.శ్యామ్సుందర్ రాజ్ పల్వనాలజిస్ట్



# మేడే ! ఛార్టర్ ఆఫ్ డిమాండ్స్!!

2010 మేడే అన్ని మేడేల్లాంటిది కాదు. పెట్టుబడిదారీ వినీలాకాశాన్ని ఆర్థిక సంక్షోభ కారుమబ్బులు కమ్ముకున్న వేళ వచ్చిన మేడే ఇది. అటు పెట్టుబడిదారులు, వారి కొమ్ముకాసే పాలకులు కల్పి ఆ సంక్షోభ భారాన్ని కార్మికులనెత్తికి జారవిడుస్తున్న సమయంలో వచ్చిన మేడే ఇది. అంతేనా?! ప్రపంచ వ్యాపితంగా కార్మికవర్గ ప్రతిఘటనలు మిన్నంటుతున్న దశలో వచ్చిన మేడే. ఇదే ఈ మేడే ప్రత్యేకత.


సంక్షోభం అలుముకోగానే అమెరికాలో ప్రారంభించి అన్ని దేశాల పాలకులు లక్షల కోట్ల డాలర్ల సంపద పెట్టుబడిదారులకు దఖలు పరుస్తున్నారు. సాయపడాల్సింది కొనుగోలు శక్తి పడిపోయిన సామాన్య ప్రజలకు. కాని ఏ బ్యాంకులు, ఇన్సూరెన్స్ కంపెనీలైతే అత్యాశకు పోయి ప్రజల్ని మోసం చేశాయో వాటికే సాయమందిస్తున్నారు. కేవలం రెండు కోట్ల డాలర్ల సాయం అందించటంతోనే ఆగటం లేదు. ఆయా దేశాల్లో కార్మికులు అనుభవిస్తున్న హక్కులపై దాడి జరుగుతోంది. యూనియన్ల ఏర్పాటు, సమిష్టి బేరసారాల శక్తిని నిర్వీర్యం చేయటం సర్వసాధారణమైంది.

**కూలుతున్న ప్రపంచీకరణ సిద్ధాంతం**

సరళీకృత ఆర్థిక విధానాలు “సత్యమ”మని, “శాస్త్రత”మని వాటిని ఓడించలేము కాబట్టి సర్దుకుపోవటమే మేలని ప్రచారం చేస్తున్న కార్మిక సంఘాలున్నాయి. ప్రపంచ ఆర్థిక సంక్షోభం ప్రపంచీకరణ సిద్ధాంతాల బోలు తనాన్ని బహిర్గతం చేసింది. నయా ఉదారవాద సిద్ధాంతానికి పునాది వాణిజ్య సరళీకరణ, ఆర్థిక సరళీకరణ, నేడు ఒబామా తన ప్రజలకి అమెరికన్ సరుకులనే కొనండని పిలుపునిస్తున్నాడు. ఇది 20వ శతాబ్దం మొదట్లో మన దేశంలో స్వదేశీ ఉద్యమం కాలంనాటి నినాదం. దాన్ని 21వ శతాబ్దం మొదట్లో ఒబామా అందుకున్నాడు?! అన్ని దేశాల్లో ప్రజలు వారివారి దేశంలో తయారైన సరుకులే కొనుక్కుంటే అమెరికా ఆర్థిక వ్యవస్థ కుప్పకూలదా? ముఖ్యంగా అమెరికాలోనే 1.2 ట్రిలియన్ డాలర్లు (47 లక్షల కోట్ల రూపాయలు) వెచ్చించి అనేక ప్రైవేటు సంస్థల్ని ప్రభుత్వం ఆదుకుంటుంటే “అన్ని మార్కెట్ శక్తులే నిర్ణయిస్తాయి, ప్రభుత్వ జోక్యం ఉండకూడదు” అన్న సిద్ధాంతం కుప్పకూలిపోలేదా? ప్రభుత్వరంగ సంస్థల్ని

ప్రైవేటైజ్ చేస్తున్న నేటి దశలో ఇదంతా జాతీయ కరణ కాదా?


సైద్ధాంతికంగా ప్రపంచీకరణ, నయా ఉదారవాద విధానాలను దిగంబరంగా నిలబెట్టిన స్థితిలోనేటి మేడే జరుపుకుంటున్నాం.



**పెరుగుతున్న ప్రతిఘటన**

అన్ని దేశాల్లోను పెన్నెన్లు, ఇతర సాంఘిక భద్రతా చర్యల్లో కోత విధిస్తున్నారు. అనేక దేశాల్లో వేతనాలపైనే దాడి ఎక్కు పెడుతున్నారు. మినహాయింపు లేకుండా అన్ని దేశాల్లో కార్మిక హక్కులపైనా దాడి జరుగుతున్నది. వీటన్నిటినీ నిరశిస్తూ యూరప్ లో సమ్మెలు వెల్లువెత్తున్నాయి. అమెరికాలోనూ సమ్మెలు ఉధృతమౌతున్నాయి. ఆసియా సరేసరి. పాకిస్తాన్, బంగ్లాదేశ్





వంటి పేద దేశాల మొదలు దక్షిణ కొరియా, జపాన్ వంటి అభివృద్ధి చెందిన పెట్టుబడిదారీ దేశాల వరకు ఈ సమస్యలు సాగుతున్నాయి.

పెట్టుబడిదారులకు రాయితీలిచ్చి, ఇచ్చి 2008లో ఐస్‌ల్యాండ్ దేశమే దివాళా ఎత్తగా తాజాగా స్పెయిన్, పోర్చుగల్, గ్రీస్ వంటి దేశాలూ ఆ దశకు చేరుకుంటున్నాయి. ఇవన్నీ ఎలా ఉన్నా పెట్టుబడిదారీ దేశాలు, వారి కిరాయి ఆర్థిక వేత్తలు తమ విధానం మళ్ళీ చిగురించడం ప్రారంభించడం పల్లవి అందుకున్నారు. 2010 జనవరిలో ఐఎంఎఫ్ కూడా ఇదే ఆశ వెలిబుచ్చింది. ఎందుకంటే ఆ దేశాల్లోని ప్రగతిశీల శక్తులతోపాటు కార్మికవర్గం కూడా “బెయిల్ ఔట్” ప్యాకేజీలను ప్రశ్నిస్తోంది. కాబట్టి తమ విధానం ఫలితాలివ్వటం మొదలెట్టిందని చెప్పుకోకపోతే వారికి రాజకీయంగా ఆయా దేశాల్లో నూకలు చెల్లినట్లే!!

వారి “రికవరీ” మాయాజాలం సంగతి ఎట్లా ఉన్నా మన దేశంలో ఈ ఊదరగొట్టుడు పెరిగింది. మన పారిశ్రామికోత్పత్తి

సూచిక (ఐఐపి) 2009 డిసెంబర్‌లో 17.6 శాతం, 2010 జనవరిలో 16.7 శాతం, ఫిబ్రవరిలో 15.1 శాతం అంతకుముందు సంవత్సరం అదే నెల్లకంటే పెరగటాన్ని చూపి “మనం అభివృద్ధి పథంలో నడుస్తున్నామంటున్నారు. బ్యాంకింగ్, ఇన్సూరెన్స్ రంగాలు ప్రభుత్వ రంగంలోనే ఉండటం, బలమైన ప్రభుత్వరంగ పునాది ఉండటం మన దేశాన్ని సంక్షోభ ప్రభావం నుండి కాపాడాయని చివరకు మన ప్రధానమంత్రి అంగీకరిస్తున్నారు.

ప్రస్తుతం పెరిగిన ఐఐపిలో కూడా మధ్యతరగతి, ఆపై తరగతులు వాడే ఫ్రీడ్జ్‌లు, కార్లు మొదలైనవి 29.9 శాతం పెరిగాయి. ఆహారం, ఇతర రోజువారీ ఉపయోగించుకునేవి కేవలం 2.3 శాతం మాత్రమే పెరిగాయి. మొత్తం 2009-10 ఆర్థిక సంవత్సరానికైతే ఆహార సంబంధ వినిమయ సరుకులు 1.6 శాతం మాత్రమే పెరిగాయి.

పశ్చిమ దేశాలంత కాకున్నా మన దేశంపైనా సంక్షోభ ప్రభావం ఉన్నది. అందుకే 2006-07లో రూ॥ 2,39,712 కోట్లు, 2007-08లో రూ॥ 2,76,644 కోట్లు పెట్టుబడిదారులకిచ్చిన వివిధ రాయితీల ద్వారా మన సర్కార్ తన రెవిన్యూ కోల్పోగా, సంక్షోభం ప్రారంభమైన 2008-09లో రూ॥ 4.1లక్షల కోట్లు, 2009-10లో రూ॥ 5 లక్షల కోట్లు కోల్పోయింది. మొత్తం పన్ను వసూళ్ళలో 70 శాతం ఆదాయంకోల్పోవటం వల్ల వివిధ సంక్షేమ పథకాలకు మొండిచెయ్యి చూపుతున్నారు.


ఆవు చేలో మేస్తే దూడ గట్టున మేయదు ! ఈ సామెత మన రాష్ట్రానికి సరిగ్గా సరిపోతుంది. యధా కేంద్రం, తథా రాష్ట్రం అన్నట్లుంది మన పరిస్థితి.

1996లో ప్రారంభమైన ప్రపంచ బ్యాంకు విధానాలు 2010 వరకు నిరాఘాటంగా కొనసాగతున్నాయి. చంద్రబాబు 2004లో ఓడి వై.యస్ రాగానే వీటి వేగం తగ్గింది. ఆ విషయాన్నే 2005 మార్చిలో ప్రపంచ బ్యాంకు హెచ్చరించింది. ఆ తర్వాతి నెల్లో డిఎఫ్‌ఐడి రాష్ట్ర ప్రభుత్వానికి ఒక లేఖ రాసింది. ఈ వత్తిడుల ఫలితమే 2006 మొదట్లో జీవో నెం 5 విడుదల. ఆ జీవో మొదటి పేరాలోనే గత ప్రభుత్వం 2 దశల సంస్కరణలు అమలు చేసిందని, దాని కొనసాగింపుగానే తాము 3వ దశ అమలు చేయబోతున్నామని పేర్కొంది.

అంటే సర్వశ్రీ రాజశేఖరరెడ్డి ప్రభుత్వం 2004 నుండే చంద్రబాబు చెప్పుల్లో కాళ్ళుపెట్టి నడిచిందన్న మాట! ప్రపంచ బ్యాంకు ఏమిటా తాబేలు నడక? కుందేల్లా గెంతమని హుకుం జారీ చేసేటప్పటికి ప్రస్తుత పరుగు ప్రారంభమైంది.

ఇటీవలి సంవత్సరాల్లో ఏనాడూ లేని విధంగా కనీస వేతనాలు వర్తించే లక్షలాది కార్మికుల కడుపులు కొట్టడానికి నిర్ణయించుకుంది రాష్ట్ర ప్రభుత్వం. 61 రంగాల షెడ్యూల్డ్ పరిశ్రమలను మూడుకు కుదించాలని, ప్రస్తుతం ఉన్న 1982 సీరీస్ విడివిడు 2001 సీరీస్‌కు మార్చాలని, 17,18 రకాల





ప్రాతివదికన తాము టెండర్ దక్కించుకున్నామని, కాబట్టి కనీస వేతనాలు ఇవ్వలేమని వాదిస్తున్న కాంట్రాక్టర్లున్నారు. అధికారులకు లంచాలు పెట్టకుండా తమ బిల్లులు పాస్ కావటం లేదు కాబట్టి ఆ మేరకు కార్మికుల వేతనాల్లో కోత పెద్దామని వాదిస్తున్న వారున్నారు.

అక్కడక్కడా కాంట్రాక్టు కార్మికులున్న దశలో లేబర్ కమిషనర్ వేతనాలు నోటిఫై చేసేవారు. నేడు సర్వే సర్వత్రా కాంట్రాక్టు కార్మికులే. అందుకే, కొత్త పరిస్థితుల్లో కొత్త డిమాండ్ల ఆవశ్యకత ఏర్పడింది. అందుకనే కాంట్రాక్టు కార్మికులకు కూడా విడివిడి సాధించాలని సిఐటియు ప్రతిపాదిస్తున్నది. దీని సాధనకై రాష్ట్ర వ్యాపిత పోరాటాలకు

డెజగ్నీషన్లను నాలుగ్గా కుదించాలని, మండలాల్లో ఉండే పరిశ్రమలు, మున్సిపాలిటీల్లో ఉండేవి, కార్పొరేషన్లలో ఉండేవిగా విడగాట్టి కనీస వేతనం నిర్ణయించాలని ప్రభుత్వం ప్రతిపాదించింది. దీనిలో ఉన్న అన్ని అంశాల్ని లోతుగా పరిశీలించకుండా కొన్ని సంఘాలు భ్రమలకు లోనౌతున్నాయి. మండల కేంద్రమైన తడ (మద్రాసును ఆనుకుని)లో అపాచి, శ్రీకాకుళం జిల్లాలో మండల కేంద్రమైన రణస్థలంలో రెడ్డి ల్యాబ్స్ ఫ్యాక్టరీ మెదక్ జిల్లా పటన్చెరు మండలం పాశమైలారం గ్రామంలో అనేక ఎగుమతి ఆధారిత పరిశ్రమలున్నాయి. పైన చెప్పిన పద్ధతి ప్రకారం వేతనాలు నిర్ణయిస్తే కోట్ల రూపాయలు లాభాలు జుర్రుకునే ఈ కంపెనీల కార్మికులకు అతి తక్కువ వేతనాలు నిర్ణయిస్తారు. (దీనిపై వివరాలు జనవరి కార్మికలోకంలో చూడండి) పెట్టుబడిదారులకు వేలకోట్ల రూపాయల లాభాలు చేకూర్చే ఈ చర్యను ప్రతిఘటించాలి.

పెద్ద ఎత్తున దోపిడీ సాగుతున్నది కాంట్రాక్టు కార్మికులపై. నేడు ప్రభుత్వ, ప్రైవేటు రంగాలన్నింటిలో కాంట్రాక్టు కార్మికులు కుప్పలు తెప్పలుగా ఉన్నారు. ప్రభుత్వరంగ పరిశ్రమలైన విద్యుత్, ఆర్టిసి, మెడికల్ & హెల్త్ సింగరేణి మొ॥న వాటిలో 2 లక్షల మందికి పైగా కాంట్రాక్టు కార్మికులున్నారు. ప్రైవేటురంగమంతా కాంట్రాక్టు కార్మికులతోనే నడుస్తున్నది. 90వ దశకం చివర్లో ప్రారంభమైన అనేక ప్రైవేటు కంపెనీలు దాదాపు కాంట్రాక్టు కార్మికులతో ఉత్పత్తులు తీస్తున్నాయి.

ప్రతి రెండు, రెండున్నర సంవత్సరాలకు కాంట్రాక్టు కార్మికుల వేతనాల్ని సవరిస్తూ జీవోలైతే వస్తున్నాయి. ఐతే, సమస్యల్లా ఈ జీవోల అమలే! అతిపెద్ద యజమానిగా ఉన్న ప్రభుత్వమే దీని అతిపెద్ద అతిక్రమణదారు. ఉదాహరణకు విద్యుత్ రంగంలో డిఇలు, ఎస్ఇలు కాంట్రాక్టు కార్మికుల వేతనాలకు తమకు సంబంధం లేదని వాదించేవారు. అనేక ఆందోళనల తర్వాత దారికొచ్చారు. “లోయెస్ట్” టెండర్

సిద్ధమవ్వాలి ఉంది. ఎపి రూల్స్ 25(5)(ఎ) పేర్కొన్నట్లు రెగ్యులర్ ఉద్యోగులతో సమాన పని చేస్తున్న కాంట్రాక్టు కార్మికులకు వారితో సమానంగా వేతనం, శెలవులు మొదలైనవన్నీ కావాలని డిమాండ్ చేయాలి.

ప్రభుత్వ ఉద్యోగులతో సమానంగా చాకిరీ చేసే ఈ ఉద్యోగులకు పిఆర్సి అమలు కోసం, అంటే కనీసం జీవో 2501 రివైజ్ చెయ్యాలనే డిమాండుతో రాష్ట్ర వ్యాపిత ఉద్యమం నిర్వహించాలని సిఐటియు నిర్ణయించింది.

ప్రస్తుతం చట్టాలన్నిటినీ యజమానులకు అనుకూలంగా మార్చాలని ప్రభుత్వాలు ప్రయత్నిస్తున్నాయి. చట్టం మారకున్నా అమలును నీరుగారుస్తున్నాయి. అనేకరంగాల్లో కార్మికులు యూనియన్ రిజిస్టర్ చేసుకోవాలంటే అనేక సాంకేతిక అడ్డంకులు సృష్టిస్తోంది కార్మిక శాఖే.

ఐకెపి యూనిమేటర్లు యూనియన్ పెట్టుకోవాలంటే యజమాని కార్మికుల సంబంధం లేదు కాబట్టి వల్ల కాదంటున్నారు. ఇ-సేవ ఉద్యోగులు 40 రోజులు సమ్మె చేసి ఒప్పందం కూడా కుదుర్చుకున్నారు. ఇద్దరు ఐఎఎస్ఎల్ సమక్షంలో జరిగింది. కాని నేటికీ యూనియన్ రిజిస్టర్ చేయట్లేదు. రాష్ట్ర సంఘాలు రిజిస్టర్ చేయాలంటే 5 జిల్లాల్లో సభ్యులుండాలట! ప్రతి జిల్లా డిసిఎల్కు హైదరాబాద్ నుండి పంపుతారట! ఆయన వెరిఫై చేసి పంపుతారట! ఆ తర్వాత మరో జిల్లాకి పంపుతారట! ఈ లెక్కన పుణ్యకాలం గడిచిపోతుంది.

సంఘాలు పెట్టి సమ్మెలు, ఆందోళనలు చేసే వారిని అసలు సంఘమే పెట్టనీయకుంటే పోలా!? అనుకున్నట్లున్నారు. ఇటువంటి సవాళ్ళను ప్రతిఘటించటం ఈ మేడే సందర్భంగా మనం తీసుకోవాల్సిన ప్రతిజ్ఞ.

అందుకే ఈ ఛార్జర్ ఆఫ్ డిమాండ్స్ సాధించటం కీలకం.


ఆర్.సుధాభాస్కర్



**ఐకేపి కమ్యూనిటీ ఫెసిలిటీ టర్న్ కు హెచ్ఆర్ పాలసీ, కనీస వేతనాలు అమలు చేయాలి**

మెదక్ జిల్లా ఇందిరా క్రాంతి పథంలో కమ్యూనిటీ ఫెసిలిటీ టర్న్ గా పని చేస్తున్న వారందరికి హెచ్ఆర్ పాలసీ అమలు చేయాలని, కనీస వేతనాలు, పిఎఫ్, ఇఎస్ఐ, ఉద్యోగ భద్రత కల్పించాలని, సిఎఫ్ఎల్ ఎంప్లాయిస్ యూనియన్ (సిఐటియు) ఆధ్వర్యంలో ఏప్రిల్ 19న సెర్ప్ అడిషనల్ సీఇఓ రఘునందన్ రావుకు మెమోరాండం ఇచ్చారు.

ఈ సందర్భంగా సిఐటియు రాష్ట్ర కార్యదర్శి భూపాల్ సిఎఫ్ లనుద్దేశించి మాట్లాడుతూ ఐకేపి పథకం ముందుకు పోవడానికి సిఎఫ్లు క్షేత్రస్థాయిలో ఎంతో కృషి చేశారన్నారు. 2006 సంవత్సరం నుండి నేటివరకు 2000 రూపాయలతో పని చేస్తున్నారు. ఇప్పుడు వీరందరిని హెచ్ఆర్ పాలసీ వర్తింప చేయమంటే అర్హత పి.జి., డిగ్రీలు ఉండాలని చెప్పడం దారుణమన్నారు. 2008లో హెచ్ఆర్ పాలసీ ఇచ్చేటప్పుడు మెదక్ జిల్లాలోనే 230 మందికి వర్తించకుండా అన్యాయానికి గురిఅయ్యారన్నారు. వీటిని సాధించుకునేందుకు పోరాటమే మార్గమని అందుకు సిఐటియు అండగా నిలుస్తుందని అన్నారు. సిఐటియు జిల్లా ప్రధాన కార్యదర్శి ఎ.మాణిక్యం మాట్లాడుతూ



హెచ్ఆర్ పాలసీ సర్క్యులర్ జీవోలో పిజి, డిగ్రీ అర్హతలను సవరించి అందరికీ వర్తించే విధంగా చూడాలి. వేతనం 6700/- రూపాయలు ఉండే విధంగా స్థిరీకరించాలని అన్నారు. కార్యక్రమంలో యూనియన్ జిల్లా అధ్యక్షులు వైకుంఠం, ప్రధాన కార్యదర్శి కిషన్ నాయక్, సలహాదారులు శివానందం, కోశాధికారి సుభాష్ గౌడ్ యూనియన్ నాయకులు శ్రీనివాస్ రెడ్డి, రామలక్ష్మి, హరినాద్, రమేష్, నాగభూషణం, దేవరాజు తదితరులు పాల్గొన్నారు.

**డా॥బి.ఆర్. అంబేద్కర్ 120వ జన్మదిన వేడుకలు**



భారత రాజ్యాంగ శిల్పి భారత రత్న డా॥భీంరావ్ అంబేద్కర్ 120వ జయంతి వేడుకలు ఇన్నూరెన్స్ కార్పొరేషన్ ఎంప్లాయిస్ యూనియన్ నెల్లూరు జిల్లా గూడూరు శాఖ ఆధ్వర్యంలో గూడూరు ఎల్ఐసీ ఆఫీసులో ఏప్రిల్ 14న జరిగాయి. యూనియన్ అధ్యక్షులు బి.వి.నత్యనారాయణ తన ప్రారంభోపన్యాసంలో డా॥ అంబేద్కర్ ప్రపంచంలోగల అత్యంత మేధావి వర్గానికి చెందిన నేతగా అభివర్ణించారు. ఆనాటి సమాజంలోని దారుణమైన కులవిక్షతను ఎదుర్కొని, అత్యంత

మనోధైర్యంతో ఎన్నో కష్టాలను ఎదుర్కొని, అత్యున్న విద్యనభ్యసించి, ప్రపంచంలోనే ఎంతో దృఢమైన, రాజ్యాంగాన్ని అందించారని తెలిపారు.

ఎల్ఐసీ సీనియర్ బ్రాంచి మేనేజర్ శ్రీ నారాయణరావు మాట్లాడుతూ ఈనాటికీ ఆర్థికంగా వెనకబడిన బడుగు బలహీనవర్గాల వారిని పైకి తీసుకురావాల్సిన అవసరం ఉందన్నారు. యూనియన్ కార్యదర్శి బి.దుర్గారావు మాట్లాడుతూ గ్రామాలలో, దేశంలో కొన్ని చోట్ల నేటికీ వివక్షత ఉన్నదని, రెండుగ్లాసుల విధానం, ఆలయ ప్రవేశాల నిషేధం చాలా బాధాకరమని అన్నారు. ఈ వివక్షతను రూపుమాపడానికి అందరూ కలసి ఐక్యంగా కలసికట్టుగా పోరాడాలని చెప్పారు. ఈ సభలో కులవివక్షత పోరాట సమితి, సిఐటియు నాయకులు రాబర్ట్ గారు, ఎల్ఐసీ క్లాస్ 1 ఆఫీసర్లు, డెవలప్ మెంట్ ఆఫీసర్లు, ఏజెంట్లు బిఎస్ఎన్ఎల్ నాయకులు పిచ్చన్న సందేశాలిచ్చారు. యూనియన్ నాయకులు రవిశంకరరెడ్డి, దీక్షితులు, రామమోహన్, మీరాసాహెబ్, కాంతారావు తదితరులు పాల్గొన్నారు.

**రాజమండ్రి డివిజన్ మహాసభ**

రాజమండ్రి డివిజన్ మహాసభలో ప్రసంగిస్తున్న

డా॥ మిడియం బాబురావు, వేదిక మీద ఇతర నాయకులు





## యూనివర్సిటీ టైం స్కేలు ఉద్యోగుల హెచ్ఆర్ఎ, సిసిఎలకై ధర్నా

ఆర్.ఎ.ఆర్.యస్, విశాఖపట్నం జిల్లా అనకాపల్లి టైం స్కేల్ ఉద్యోగులు తమ నమన్యలు వరిష్కరించాలని ఆల్ యూనివర్సిటీస్ ఎంప్లాయిస్ & వర్కర్స్ యూనియన్ ఆధ్వర్యంలో మార్చి 29న ప్రాంతీయ వ్యవసాయ పరిశోధన స్థానము అనకాపల్లి వద్ద ధర్నా నిర్వహించారు. స్థానిక సిఐటియు జనరల్ సెక్రటరీ మళ్ళ సత్యన్నారాయణ, ప్రెసిడెంట్ గనిశెట్టి సత్యనారాయణ ధర్నా కార్యక్రమాన్ని సందర్శించి మద్దతు తెలిపారు. సిఐటియు అనకాపల్లి డివిజన్ అధ్యక్షులు గనిశెట్టి సత్యన్నారాయణ మాట్లాడుతూ టైం స్కేలు ఉద్యోగులకు హెచ్ఆర్ఎ, సిసిఎ అమలు చేయాలని, 12 క్యాజువల్ లీవులు



ఇవ్వాలని, కేడర్ వైజ్ వేతనాలు చెల్లించాలని, టైం స్కేలు ఉద్యోగుల పేరుతో ఐడెంటిటీ కార్డులు ఇవ్వాలని కోరారు. సమస్యలు పరిష్కారమయ్యేవరకు ఉద్యమించాలని సిఐటియు అండగా ఉంటుందన్నారు. ★

## పెట్రోల్ బంక్ కార్మికులకు కనీస వేతనాలు ఇవ్వాలి




వరంగల్ నగరంలో పని చేస్తున్న పెట్రోల్ బంకుల్లో పని చేసే కార్మికులకు కనీస వేతనాలు ఇవ్వాలని సిఐటియు నగర ఉపాధ్యక్షులు వేల్పుల సారంగంపాణి డిమాండ్ చేశారు. హన్మకొండ పబ్లిక్ గార్డెన్ లో మంద యాకనారయణ అధ్యక్షతన

సమావేశం జరిగింది. ఈ సందర్భంగా సారంగపాణి మాట్లాడుతూ నగరంలోని పెట్రోల్ బంకుల్లో మేనేజర్, క్యాషియర్, ఫిల్లర్స్, అకౌంటెంట్, స్వీపర్లు, వాచ్ మెన్లు, వివిధ కేటగిరీలో చాలా మంది పనిచేస్తున్నారని, కార్మికులకు కనీస వేతనాలు ఉద్యోగ భద్రత లేదన్నారు. ఇప్పటికయినా లేబర్ అధికారులు స్పందించి పెట్రోల్ బంక్ యాజమాన్యాలపై చట్టపరమైన చర్యలు తీసుకోవాలన్నారు. వారికి కనీస వేతనాలు, కార్మిక చట్టాలను అమలు చేయాలని, డిమాండ్ చేశారు. ఈ కార్యక్రమంలో పెద్దపల్లి యాకయ్య, టి.ప్రవీణ్ కుమార్, కాగాని జితేందర్, కొమరయ్య, తోట రాజు, దామర రవీందర్, కారెడ్డి రజనికుమార్ తదితరులు పాల్గొన్నారు. ★

## టైలరింగు కార్మికులకు కనీస వేతనం అమలు చేయాలి

టైలర్ షాపులలో పనిచేస్తున్న కార్మికులకు కనీస వేతనాలు, 8 గంటల పని, పిఎఫ్, ఇఎస్ఐ, బోనస్ అమలు కోసం హన్మకొండలోని పబ్లిక్ గార్డెన్ లో మార్చి 1న కక్కెర్ల శ్రీనివాస్ అధ్యక్షతన సమావేశం జరిగినది. సమావేశానికి సిఐటియు జిల్లా ప్రధాన కార్యదర్శి గడ్డం రమేష్, నగర ఉపాధ్యక్షులు వేల్పుల సారంగపాణి హాజరయ్యారు. సమావేశంలో గడ్డం రమేష్ మాట్లాడుతూ కేంద్ర, రాష్ట్ర ప్రభుత్వాలు అవలంబిస్తున్న కార్మిక వ్యతిరేక విధానాలలో భాగంగానే కార్మికులు వందల సంవత్సరాల క్రింద సాధించుకున్న హక్కులన్నీ పాలక వర్గాలు కాలరాస్తున్నాయని లేబర్ అధికారులు యాజమాన్యంకు అనుకూలంగా వ్యవహరిస్తున్నారని ఆవేదన వ్యక్తం చేశారు. నూతన కమిటీ గౌరవాధ్యక్షులుగా వేల్పుల సారంగపాణి, అధ్యక్షులుగా కక్కెర్ల శ్రీనివాస్, ఉపాధ్యక్షులుగా తూనుంగంటి గణేష్, అడికిచర్ల హరీష్ లు, ప్రధాన కార్యదర్శిగా తాటిపాముల



దేవేందర్, సహాయ కార్యదర్శులుగా కళ్యాణపు చందర్, కనుకుంట్లసుమన్, కోశాధికారిగా కీర్తి తానేష్, ప్రచార కార్యదర్శిగా గుండు సంతోష్ కుమార్, కమిటీ సభ్యులుగా : పి.మోహన్ రావు, బి.మురళి, ఎ.రవి, యం.డి.భాషామియా, కె.స్పైలాబ్, ఇ.రాజమౌళి, కె.నరేందర్, ఆర్.భద్రయ్య, జె.సూర్య, వి.శ్యామ్, 19 మందితో కూడిన టైలరింగ్ కార్మికుల నూతన కమిటీని ఏకగ్రీవంగా ఎన్నుకోవడం జరిగింది. ★



## పోరాటాలతోనే మహిళా సాధికారత సాధ్యం

మహిళా సాధికారత సాధించాలంటే పోరాటాల ద్వారానే సాధ్యం అవుతుందని, ఐదవ రాష్ట్ర కార్యదర్శి కె.స్వరూపరాణి అన్నారు. వరంగల్‌లో సిఐటియు, ఐదవ జిల్లా కమిటీల ఆధ్వర్యంలో మార్చిరిన వరంగల్‌లో అంతర్జాతీయ మహిళా సదస్సు జరిగింది. ఈ సదస్సులో స్వరూపరాణి మాట్లాడుతూ దేశంలో మహిళలను ఇంకా ప్రోత్సహించాల్సి ఉందన్నారు. వివిధ రంగాలలో పని చేస్తున్న మహిళలు ఇంట బయట అణిచివేత, వేధింపులు ఎదుర్కొంటున్నారన్నారు. నేటికి సమాన పనికి సమాన వేతనాలు ఇవ్వడం లేదన్నారు. అతి తక్కువ కూలికి మహిళలు పని చేస్తున్నారు. గృహహింస రక్షణ చట్టం ఆచరణకు నోచుకోవడం లేదన్నారు. ఈ సదస్సులో జూనియర్ కాలేజి ప్రిన్సిపల్ ఓరం ఇంద్రావతి, డా॥ ప్రభావతి, నెస్‌డిఐఎల్‌సిఇ



డైరెక్టర్ ప్రొఫెసర్ ఎన్.విజయ మాట్లాడారు. ఈ సదస్సుకు ఐదవ జిల్లా కార్యదర్శి నలిగంటి రత్నమాల, శ్రామిక మహిళా సమన్వయ కమిటీ కన్వీనర్ కాసు మాదవిలు అధ్యక్షత వహించారు. ఈ కార్యక్రమంలో చంద్రకళ, అన్నపూర్ణ, జ్యోతి, ప్రత్యూష, మంజుల తదితరులు పాల్గొన్నారు.

## భవన నిర్మాణ కార్మికుల ఛలో హైదరాబాద్

భవన నిర్మాణ కార్మికులకు సంక్షేమ పథకాలు అమలు చేయాలని డిమాండ్ చేస్తూ మార్చి 10వ తేదీన ఎపి బిల్డింగ్ & అదర్ కన్స్ట్రక్షన్ వర్కర్స్ యూనియన్ (సిఐటియు) ఆధ్వర్యంలో వేలాది మందితో ఛలో హైదరాబాద్ కార్యక్రమం జరిగింది. ఇందిరాపార్కు వద్ద ధర్నా శిబిరాన్ని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ప్రారంభించారు. సిపిఎం పార్టీ శాసనసభపక్ష నాయకులు జూలకంటి రంగారెడ్డి, సిపిఐ ఎంఎల్ఎలు హాజరై సంఘీభావం ప్రకటించారు. సంఘం రాష్ట్ర అధ్యక్ష ప్రధాన కార్యదర్శులు ఆర్ కోటంరాజు, కె.ఉమామహేశ్వరరావులు ప్రసంగించారు. పేర్లు నమోదు

చేసుకున్న వారందరికీ గుర్తింపు కార్డులు ఇవ్వాలని, ప్రమాదంలో మృతి చెందిన, అంగవైకల్యం పొందిన వారికి 5 లక్షల రూపాయలు ఎక్స్‌గ్రేషియా చెల్లించాలని, ప్రసూతి అలవెన్సు 5 వేల నుండి 12 వేల రూపాయలకు పెంచాలి. దహన సంస్కారాలకు 5 వేల రూపాయలు అందించాలి. పెన్షన్ 1000 రూపాయలు చెల్లించాలి. అడ్డాలకు స్థలాలు కేటాయించి పెద్ద మంచినీరు, మరుగుదొడ్లు సౌకర్యాలు కల్పించాలి. పనులు దొరకని రోజుల్లో ప్రభుత్వమే పని కల్పించాలి. పిఎఫ్, ఆరోగ్య బీమా సౌకర్యాలు కల్పించాలని, వక్తలు రాష్ట్ర ప్రభుత్వాన్ని డిమాండ్ చేశారు.

## బీడీ కార్మికుల వేతనాల పెంపుకై నిజామాబాద్ జిల్లా జెపసి సదస్సు



బీడీ కార్మికులకు 1000 బీడీలకు 120 రూపాయల వేతనం (కూలి) పెంచాలని, ప్యాకర్లకు ప్రస్తుతం ఉన్న వేతనాలపై 65 శాతం వేతనాలు పెంచాలని, నెలసరి ఉద్యోగులకు 5000 రూపాయల జీతం పెంచాలని, బట్టి కార్మికులకు 6000 రూపాయల జీతం పెంచాలని మహిళ బీడీ కార్మికులకు ప్రసూతి శిలవులతో కూడిన వేతనాలు ఇవ్వాలని తదితర డిమాండ్ల పరిష్కారంపై బీడీ కార్మిక సంఘాల ఐక్య కార్యచరణ కమిటీ ఇచ్చిన పిలుపు మేరకు నిజామాబాద్ జిల్లా సదస్సు నిజామాబాద్

లేబర్ కార్యాలయంలో జరిగింది. ఇట్టి సదస్సుకు సిఐటియు ఎపి బీడీ అండ్ సిగార్ వర్కర్స్ యూనియన్ నుండి బి.జగదీష్ అధ్యక్షత వహించగా పి.సిద్దిరాంలు రాష్ట్ర అధ్యక్షులు పి.సంజీవ్ జిల్లా కార్యదర్శి మాట్లాడారు. ఐఎఫ్‌టియు బీడీ సంఘం నుండి ముత్తన్న జిల్లా అధ్యక్షులు అధ్యక్షత వహించగా వి.కృష్ణ రాష్ట్ర అధ్యక్షులు వెంకట్ జిల్లా కార్యదర్శి మాట్లాడారు.

ఎఐఎఫ్‌టియు బీడీ సంఘం నాయకురాలు అనసూయ అధ్యక్షత వహించగా కె.చంద్రన్న రాష్ట్ర అధ్యక్షులు, పావని జిల్లా నాయకురాలు మాట్లాడారు. ఎఐటియుసి జిల్లా నాయకులు కెఎన్ స్వామి అధ్యక్షత వహించగా, మురళి, రాజన్న మాట్లాడారు. టిఎన్‌టియుసి బీడీ యూనియన్ నుండి ఇస్మాయిల్ పటేల్ అధ్యక్షత వహించగా కె.నర్సింలు మాట్లాడారు. సదస్సులో 1200 మంది బీడీ కార్మికులు ప్యాకర్లు, నెలసరి ఉద్యోగులు, బట్టి కార్మికులు పాల్గొన్నారు.



## ఎయిడ్స్ నిర్మూలన సిబ్బంది తొలగింపులను ఆపాలని మానవ హక్కుల కమిషన్ చైర్మన్ కు వినతి

రాష్ట్రంలో ఎయిడ్స్ నిర్మూలన కోసం పని చేస్తున్న క్షేత్రస్థాయి సిబ్బందిని (అవుట్ రీచ్ వర్కర్స్) తొలగించడం దుర్మార్గమని, వీరిని మళ్ళీ నియమించాలని సిపిఎం ఎమ్మెల్యే జూలకంటి రంగారెడ్డి డిమాండ్ చేశారు. ఏప్రిల్ 21న హైదరాబాద్ లో హెచ్ఐవి కౌన్సిలర్స్ అండ్ ల్యాబ్ టెక్నిషియన్స్ యూనియన్ (సిఐటియు) ఆధ్వర్యంలో ఎపి ఎయిడ్స్ కంట్రోల్ సొసైటీ ముందు ధర్నా జరిగింది. ఈ సందర్భంగా రంగారెడ్డి మాట్లాడుతూ రాష్ట్ర వ్యాప్తంగా 1340 మంది క్షేత్ర స్థాయి సిబ్బందిని ప్రభుత్వం తొలగించడం దుర్మార్గమన్నారు. ఎయిడ్స్ నివారణ కోసం గోడలపై రాతలు, పోస్టర్లు సరిపోవని పేర్కొన్నారు. రాష్ట్ర వ్యాప్తంగా అవుట్ రీచ్ వర్కర్స్ ను పెంచాలని, వారి జీతభత్యాలను సైతం పెరుగుతున్న ధరలకనుగుణంగా పెంచాలని జూలకంటి డిమాండ్ చేశారు. సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ మాట్లాడుతూ క్షేత్రస్థాయి సిబ్బందిని తొలగించడం పట్ల సిగ్గుపడాలన్నారు. ప్రభుత్వ చర్య ఈ పథకాన్నే నీరుగార్చే విధంగా ఉందని ఆందోళన వ్యక్తం చేశారు. సిబ్బంది పునర్నియామకం కోసం ఉద్యమాన్ని మరింత ముందుకు తీసుకుపోవాలన్నారు. ఆందోళన చేస్తే తప్ప హక్కులు

సాధించుకోలేమన్నారు. యూనియన్ గౌరవాధ్యక్షులు భూపాల్ మాట్లాడుతూ క్షేత్రస్థాయి సిబ్బంది అతి తక్కువ వేతనంతో పని చేస్తున్నారని తెలిపారు. ఎయిడ్స్ పట్ల ప్రజల్లో అవగాహన కల్పించడం, గర్భిణులకు హెచ్ఐవి పరీక్షలతోపాటు ప్రసవించే వరకూ బాధ్యతగా పనిచేస్తున్నారని, తల్లి నుండి బిడ్డకు హెచ్ఐవి రాకుండా నెవిరాపిన్ ఇప్పించడం వంటి ఎన్నో సేవలు చేస్తున్నారని తెలిపారు. సిబ్బంది సైతం హెచ్ఐవి పాజిటివ్ తో బాధపడుతూ సమాజానికి సేవ చేస్తున్నారని, వీరిని ప్రభుత్వం తొలగించడం వల్ల వారి జీవితాలు మరింత దుర్భరమవుతాయని ఆందోళన వ్యక్తం చేశారు. ధర్నా అనంతరం ప్రాజెక్టు డైరెక్టర్ చంద్రవదన్ కు వినతిపత్రం ఇచ్చారు. ఈ సందర్భంగా చంద్రవదన్ మాట్లాడుతూ అవుట్ రీచ్ వర్కర్స్ కొనసాగింపుపై ప్రభుత్వానికి సిఫార్సు చేస్తామన్నారు. అనంతరం యూనియన్ నేతలతో కలిసి మానవహక్కుల కమిషన్ చైర్మన్ కు జూలకంటి రంగారెడ్డి వినతిపత్రం సమర్పించారు. కార్యక్రమంలో సంఘం ప్రధాన కార్యదర్శి బండారు శ్రీనివాస్, హైదరాబాద్ జిల్లా అధ్యక్షులు ఎస్.వేణు, నేతలు జంగయ్య, నాగరాజు, సాయినాథ్, మాలేం తదితరులు పాల్గొన్నారు. ★

## కాంట్రాక్టు కార్మికుల సమస్యలు పరిష్కరించాలి



వరంగల్ జిల్లాలోని కాంట్రాక్టు ఉద్యోగులకు కనీస వేతనాలు అమలు చేయాలని, ఇతర సమస్యలు పరిష్కరించాలని సిఐటియు జిల్లా కమిటీ ఆధ్వర్యంలో మార్చి 10న భారీ ర్యాలీ నిర్వహించి,

జిల్లా కలెక్టర్ కు వినతిపత్రం అందజేశారు. ఈ సందర్భంగా కాంట్రాక్టు ఎంప్లాయిస్ & వర్కర్స్ జిల్లా కన్వీనర్ దామెర రాజేందర్ మాట్లాడుతూ ప్రభుత్వం కాంట్రాక్టు ఉద్యోగులకు కనీస వేతనాలు అమలు చేయకుండా శ్రమ దోపిడీ చేస్తుందని విమర్శించారు. కాంట్రాక్టు ఉద్యోగులందరికి జీవో 6 అమలు చేయాలని డిమాండ్ చేశారు. జిల్లాలోని కాంట్రాక్టు కార్మికుల సమస్యలు పరిష్కరించాలని భారీ ర్యాలీ నిర్వహించారు. యుటిఎఫ్ జిల్లా కార్యదర్శి రంజిత్ మెడికల్ & హెల్త్ జిల్లా అధ్యక్షులు డి.జి.శ్రీనివాస్, సక్సెస్ స్కూల్ కంప్యూటర్, కాంట్రాక్ట్ టీచర్స్ జిల్లా నాయకులు రమేష్, సిడిసియు జిల్లా అధ్యక్షులు, బిక్షపతి, మహేందర్, ఆర్టిసి నాయకులు లింగయ్య తదితరులు పాల్గొన్నారు. ★

## చట్టాల అమలుకై కార్మిక శాఖ కార్యాలయం ముట్టడి

కార్మిక చట్టాలను ఉల్లంఘిస్తున్న డాక్టర్ రెడ్డిస్ లేబరేటరీస్ యాజమాన్యంపై ప్రభుత్వం వెంటనే చర్యలు తీసుకోవాలని డిమాండ్ చేస్తూ ఏప్రిల్ 24న శ్రీకాకుళంలో కార్మిక శాఖ కార్యాలయాన్ని ముట్టడించారు. సిఐటియు ఆధ్వర్యంలో కార్మికులు ఉదయం తొమ్మిది గంటలకే కార్మిక శాఖ కార్యాలయం వద్దకు చేరుకున్నారు. అధికారులనూ, సిబ్బందినీ అడ్డుకున్నారు. మధ్యాహ్నం 1.30 గంటల వరకూ కార్యాలయం తాళాలు తీయనివ్వలేదు. లోపలికి వెళ్ళేందుకు ప్రయత్నించిన సహాయ కార్మిక శాఖాధికారి ఎస్.వెంకటరావును ఘెరావ్ చేశారు. కార్మిక సమస్యల పరిష్కారానికి కృషి చేస్తానని ఆయన హామీ

ఇవ్వడంతో ముట్టడి విరమించారు. డాక్టర్ రెడ్డిస్ లేబరేటరీస్ యాజమాన్యం కాంట్రాక్టు కార్మికులను తీవ్ర శ్రమదోపిడీకి గురి చేస్తోందని సిఐటియు జిల్లా ఉపాధ్యక్షులు చాపర రమేష్, సిఐటియు డివిజన్ ప్రధాన కార్యదర్శి పి.తేజేశ్వరావు అన్నారు. ముట్టడి సందర్భంగా వారు మాట్లాడుతూ యాజమాన్యాన్ని ప్రశ్నించిన యూనియన్ నాయకులను అక్రమంగా హైదరాబాద్ కు బదిలీ చేశారన్నారు. కార్మికుల సమస్యలు పరిష్కరిస్తామని అఖిలపక్ష నాయకులకూ, ప్రజాప్రతినిధులకూ ఉద్యోగ, కార్మిక సంఘాల నాయకులకు ఇచ్చిన హామీని అమలు చేయాలని డిమాండ్ చేశారు. ★



# సమ్మెకాలపు ఒప్పందాల అమలుకై పోరాటాలకు సిద్ధం కావాలి

## గ్రామసేవకుల రాష్ట్ర మహాసభల పిలుపు

ఆంధ్రప్రదేశ్ గ్రామసేవకుల సంఘం రాష్ట్ర 4వ మహాసభలు ఏప్రిల్ 9,10 తేదీలలో రంగారెడ్డి జిల్లా వికారాబాద్ రాజన్న నగర్‌లో జయప్రదంగా జరిగాయి. ఈ మహాసభలకు 21 జిల్లాల నుండి 386 మంది ప్రతినిధులు పాల్గొన్నారు. మహాసభ ప్రారంభానికి ముందు సంఘం జెండాను రాష్ట్ర అధ్యక్షులు దొంతుల రాజలింగం ఆవిష్కరించారు. అనంతరం గత మహాసభ నుండి ఈ మహాసభ వరకు మరణించిన గ్రామసేవకులకు పుష్పగుచ్ఛాలు ఉంచి జోహార్లు అర్పించారు.

దొంతుల రాజలింగం, మోసంగి అంజయ్య, పాలడుగు భాస్కర్, యన్ పెద్దన్న, యు.నిరంజన్లు మహాసభకు అధ్యక్షవర్గంగా వ్యవహరించారు. సభలో ఆహ్వాన సంఘం చైర్మన్ ఎంఎల్‌సి డా॥కె.నాగేశ్వర్, రంగారెడ్డి జిల్లా ఆర్థిక భౌగోళిక, సామాజిక స్థితిగతులతోపాటు గ్రామసేవకులు ఎదుర్కొంటున్న సమస్యలు, ప్రభుత్వ నిర్లక్ష్యం, గ్రామసేవకులు చిన్న ఉద్యోగులు తక్కువ జీతందార్లయినా ఐక్యంగా పోరాడుతూ హక్కులు సాధించుకుంటున్నారన్నారు. గ్రామసేవకుల సమస్యల పరిష్కారం కోసం కౌన్సిల్‌లో కృషి చేస్తామని ప్రారంభోపన్యాసం చేశారు.

గత మహాసభ నుండి నేటి వరకు సంఘం నిర్వహించిన కార్యకలాపాలు, సమ్మె పోరాటాలు సాధించిన విజయాలు రాష్ట్ర జిల్లా కమిటీల పని విధానం, ఉద్యమ అంచనా, భవిష్యత్ కర్తవ్యాలు తదితర అంశాల నివేదికను రాష్ట్ర ప్రధాన కార్యదర్శి ప్రవేశపెట్టారు. కార్యదర్శి నివేదికపై 21 జిల్లాల నుండి చర్చలలో పాల్గొని మాట్లాడారు. ప్రతినిధులందరు నివేదికను ఏకగ్రీవంగా ఆమోదించారు.

**తీర్మానాలు :** గ్రామసేవకుల 46 రోజుల సమ్మె ఒప్పందాలను అమలు చేయాలని, 4వ తరగతి ఉద్యోగులుగా గుర్తించాలని, ఖాళీ పోస్టులను భర్తీ చేయాలని, పెరుగుతున్న ధరలకనుగుణంగా వేతనం నెలకు 5000 రూపాయలు డిపి 100 రూపాయలకు పెంచాలని, మెడికల్ ఇన్‌వాలిడేషన్ స్కింను వర్తింపజేయాలని, తెలంగాణలో ఉన్న వాటా బంది సమస్యను పరిష్కరించాలని, పనిగంటలు నిర్ణయించాలని, అసంఘటిత కార్మికులకు సమగ్రచట్టం చేయాలని, గౌరవ వేతన కార్మికులను పర్మినెంట్ చేయాలని ప్రభుత్వాన్ని డిమాండ్ చేస్తూ తీర్మానాలను ఏకగ్రీవంగా మహాసభ ఆమోదించింది.

**కర్తవ్యాలు :** సమ్మె ఒప్పందాల అమలు, నాలుగోతరగతి ఉద్యోగులుగా గుర్తింపు కోసం జరిగే పోరాటాలకు గ్రామసేవకులందరు సిద్ధం కావాలని మహాసభ పిలుపునిచ్చింది. సంఘం కోసం పని చేసే నాయకులను అభివృద్ధి పర్చుకోవాలి.



రాష్ట్ర జిల్లా స్థాయిలలో శిక్షణ తరగతులను నిర్వహించాలి. సభ్యత్వాన్ని పెంచుకోవాలి. మేడే రోజున అన్ని మండల తహశీల్దారు కార్యాలయాల ఎదుట సంఘం జెండా ఎగురవేయాలి. జూన్ నెలలో రాష్ట్ర వ్యాపితంగా ఒకే నెలలో సభ్యత్వం క్యాంపెయిన్ చేయాలి. అన్ని మండలాల్లో కార్మికలోకం పత్రికలు చేర్పించాలి. జిల్లా కమిటీ సమావేశాలు రెగ్యులర్‌గా నిర్వహించాలి. ఉద్యోగ కార్మిక ప్రజావ్యతిరేక విధానాలను నిరసించాలి. ఆ పోరాటాలలో భాగస్వామ్యం కావాలి.

మహాసభలకు ముఖ్య అతిథిగా సిఐటియు రాష్ట్ర అధ్యక్షులు యస్. వీరయ్య హాజరై మాట్లాడుతూ గ్రామసేవకులు చేసే అన్ని పోరాటాలకు సిఐటియు అండదండలు ఉంటాయని తెలిపారు. అంగన్‌వాడీ వర్కర్స్ & హెల్పర్స్ యూనియన్ రాష్ట్ర ప్రధాన కార్యదర్శి పి.రోజా, వ్యవసాయ కార్మిక సంఘం రాష్ట్ర కార్యదర్శి వి.వెంకటేశ్వర్లు, ఎల్‌ఐసీ, ఎఓఐ యూనియన్ రాష్ట్ర వర్కింగ్ ప్రెసిడెంట్ లింగ ప్రభాకర్లు పాల్గొని ఐక్య పోరాటాల ఆవశ్యకతను వివరించారు.

### నూతన కమిటీ ఎన్నిక :

గౌరవాధ్యక్షులు దొంతుల రాజలింగం, గౌరవ కార్యదర్శి జూలకంటి రంగారెడ్డి, గౌరవ సలహాదారులు ఎస్.వీరయ్య, రాష్ట్ర అధ్యక్షులు యస్.పెద్దన్న, సహాధ్యక్షులు మోసంగి అంజయ్య, రాష్ట్ర ప్రధాన కార్యదర్శి వంగూరు రాములు, ఉపాధ్యక్షులు పాలడుగు భాస్కర్ తదితరులు మరియు మరో 25 మందితో రాష్ట్ర కమిటీని ఏకగ్రీవంగా ఎన్నుకుంది.

2009 సభ్యత్వం ఫండ్ ఎక్కువగా చేసిన జిల్లాలకు ప్రోత్సహ బహుమతులు ఇవ్వటం జరిగింది. మొదటి బహుమతి మహబూబ్‌నగర్ జిల్లాకు, రెండో బహుమతి మెదక్ జిల్లా, మూడవ బహుమతి రంగారెడ్డి జిల్లాలకు ఇవ్వటం జరిగింది. సంఘం గౌరవ సలహాదారులు ఎస్.వీరయ్య బహుమతులు అందజేశారు.

గత 20 సంవత్సరాలుగా రాష్ట్ర అధ్యక్షులుగా పనిచేసిన దొంతుల రాజలింగంను మహాసభలో సన్మానం చేశారు.



## ఘనంగా డా॥అంబేద్కర్ 120వ జయంతి


భారత రాజ్యాంగ నిర్మాత, భారత రత్న డా॥ బి.ఆర్.అంబేద్కర్ 120వ జయంతి సందర్భంగా యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా కమిటీ ఆధ్వర్యంలో ఏప్రిల్ 14న నగరంలోని సుందరయ్య విగ్రహం నుండి డా॥ అంబేద్కర్ విగ్రహం వరకు ప్రదర్శన జరిగింది. అనంతరం యూనియన్ రాష్ట్ర అధ్యక్షులు దుగ్గిరాల సూరిబాబు విగ్రహానికి పూలమాల వేసి నివాళులర్పించి మాట్లాడుతూ నేటికీ అనేక గ్రామాల్లో కుల వివక్షత కొనసాగుతున్నదని, దేవాలయాల ప్రవేశం, దళితులు బావుల వద్దకు రానివ్వకుండా అడ్డుకోవడం, రెండు గ్లాసుల విధానం కొనసాగుతున్నదని నవ సమాజంకోసం అంబేద్కర్ ఆశించిన ఫలితాలు ఇంకా రాలేదని కుల వ్యవస్థను రూపుమాపకుండా సమానత్వం ఎలా వస్తుందని సూరిబాబు ఆవేదన

వ్యక్తపరచారు. గ్రామ సీమల్లో అంబేద్కర్ ఆశయాలను ప్రచారం చేయాలని, రాజకీయ ప్రచారం కాకుండా సామాజిక స్పృహతో కూడిన ప్రచారం జరగాలని, దళితుల, బహుజనుల హక్కుల సాదనకొరకు చైతన్యవంతులు కావాలని అది విద్యద్వారా విజ్ఞానవంతులు అవుతారని చెప్పారు. ఈ కార్యక్రమంలో బిసి నాయకులు ఆరంభాకం చంద్రశేఖర్ యుఇఇయు నెల్లూరు డివిజన్ అధ్యక్ష, కార్యదర్శులు యస్.కె.ఖజావళి, యం. హనుమంతరావు, నెల్లూరు రూరల్ డివిజన్ కన్వీనర్ ఇ ఆదెయ్య, కో కన్వీనర్లు పి.పెంచల ప్రసాద్, టి.నందీష్ ఖన్నా, పి.మస్తానయ్య, బి.శయశకంర్, కె.సతీష్ బాబు, కె.పరందామయ్య, యస్.కె.షాహుల్ హమీద్, జె.కేశవరాజు, నాపా శ్రీనివాసులు తదితరులు పాల్గొన్నారు.

## సింగరేణి కార్మికుల సమస్యలు పరిష్కరించాలని ధర్మా

సింగరేణి కాంట్రాక్టు కార్మికుల సమస్యలు పరిష్కరించాలని సింగరేణి కాంట్రాక్టు కార్మిక సంఘం (సిఐటియు) ఆధ్వర్యంలో ఏప్రిల్ 18న సిఐటియు కార్యాలయం నుండి ర్యాలీగా వచ్చింది, ఆర్జి-1 ఛీఫ్ జనరల్ మేనేజర్ ఆఫీసు ముందు ధర్మా నిర్వహించి, జనరల్ మేనేజర్ కి మెమోరాండం ఇచ్చారు. ఈ ధర్మా కార్యక్రమంలో సింగరేణి కాంట్రాక్టు కార్మిక సంఘం (సిఐటియు) రాష్ట్ర అధ్యక్షులు ఎం.సాయిబాబు పాల్గొని మాట్లాడుతూ సింగరేణిలో రోజు రోజుకు పర్మినెంట్ కార్మికుల సంఖ్య తగ్గి కాంట్రాక్టు కార్మికుల సంఖ్య పెరుగుతుంది. కంపెనీ ఉత్పత్తి, ఉత్పాదకత పెంపు కోసం పర్మినెంట్ కార్మికులతోపాటు కాంట్రాక్టు కార్మికులు చెమటోడ్డి శ్రమిస్తున్నారు. ఉత్పత్తి పెరుగుతుంది. కంపెనీకి లాభాలు వస్తున్నాయి.

కాని కాంట్రాక్టు కార్మికులకు శ్రమకు తగిన ఫలితం రావడం లేదు. ఒక ప్రక్క నిత్యావసర వస్తువుల ధరలు చుక్కలనంటుతున్నా వాటిని అదుపు చేయడంలో కేంద్ర, రాష్ట్ర ప్రభుత్వాలు విఫలమయ్యాయి. కాంట్రాక్టు కార్మికులకు మొదటి కేటగిరి జీతం ఇవ్వాలని 8వ వేతన ఒప్పందంలో ప్రధాన డిమాండ్ గా పెట్టి చర్చించడం జరిగింది. ఇప్పటికే కార్మికులకు వేతనాలు ఇవ్వకుండా బెదిరింపు చర్యలకు పాల్పడుతున్నారు. కార్మికుల జీతాల నుండి సిఎంపిఎఫ్ రికవరీ చేసిన స్లిప్పులను వెంటనే ఇవ్వాలని డిమాండ్ చేశారు.




బోనస్ చట్టాన్ని తుంగలో తొక్కుతున్నారు. ప్రతి కాంట్రాక్టు కార్మికునికి బోనస్ ఇవ్వాలని డిమాండ్ చేశారు. వేతనాలు కూడా ఎప్పుడు ఇస్తారో తెలియని పరిస్థితి ఉన్నది. దాని వల్ల కార్మికులు అప్పులపాలయి అధిక వడ్డీకి అప్పు తెచ్చుకొని, తెచ్చిన అప్పులు చెల్లించలేక అనేక ఇబ్బందులకు గురవుతున్నారు. ఇందుకోసం ప్రతి నెల 10వ తేదీ నాడు జీతాలు ఇవ్వాలని సింగరేణి యాజమాన్యాన్ని డిమాండ్ చేస్తున్నది. వారికి రావలసిన సౌకర్యాలను కల్పించకుండా కాంట్రాక్టు యాజమాన్య దోపిడీ చేస్తున్నారు. సింగరేణి కాంట్రాక్టు కార్మిక సంఘం (సిఐటియు) మెమోరాండంలో పెట్టిన డిమాండ్లను వెంటనే పరిష్కరించాలని లేదంటే సిఐటియు ఆధ్వర్యంలో ఆందోళన - పోరాటాలు నిర్వహిస్తామని సింగరేణి యాజమాన్యాన్ని హెచ్చరిస్తున్నాం. ఈ కార్యక్రమంలో రాష్ట్ర అధ్యక్షులు సాయిబాబు, ఉపాధ్యక్షులు వై.యాకయ్య, కార్యదర్శి ఉపేందర్, రాజేందర్, జి.సమ్మయ్య, ఎన్.చంద్రయ్య, బి.విద్యుతాక్షి గాబు అసోరాన, మదు.



## వేతనాల పెంపుకై ఔట్సోర్సింగ్ ఎటివోల ధర్మా

ప్రభుత్వ ఐటిఐలో పని చేస్తున్న ఔట్సోర్సింగ్ ఎటివోలకు పెరిగిన ధరలకనుగుణంగా వేతనం 11,530 రూపాయకు పెంచాలని, ఔట్సోర్సింగ్ నుండి కాంట్రాక్టులోకి మార్చాలని డిమాండ్ చేస్తూ ఏప్రిల్ 23న ఉపాధి, శిక్షణ శాఖ డైరెక్టర్ కార్యాలయం ముందు ప్రభుత్వ ఐటిఐ ఔట్సోర్సింగ్ ఉద్యోగుల సంఘం రాష్ట్ర కమిటీ ఆధ్వర్యంలో ధర్మా జరిగింది. ధర్మానుద్దేశించి సంఘం రాష్ట్ర అధ్యక్షులు అబ్బాస్ మాట్లాడుతూ పెరిగిన ధరలకనుగుణంగా రెగ్యులర్ ఉద్యోగులకు పిఆర్సి ఇచ్చిన ప్రభుత్వం ఔట్సోర్సింగ్ ఉద్యోగుల గురించి పట్టించుకోవడములేదు. వేతనాలు పెంచి డిజిఇ&టి నిబంధనల ప్రకారం బేసిక్తోపాటు టిఎ, డిఎ, హెచ్ఆర్ఎలు చెల్లించాలని డిమాండ్ చేశారు. ఔట్సోర్సింగ్ ఏజెన్సీలు ఇఎస్ఐ, పిఎఫ్లు జమ చేయకుండా దోచుకుంటున్నాయని, కమీషన్లు పేరుతో వేతనాల నుండి కూడా కటింగ్లు చేస్తున్నాయని విమర్శించారు. ఔట్సోర్సింగ్ ఏజెన్సీల దురాగాతాలను ప్రభుత్వం దృష్టికి తీసుకెళ్ళిన వారిపై చర్యలు తీసుకోవడములో తాత్పర్యం చేస్తున్నదని విమర్శించారు. అక్రమాలకు పాల్పడుతున్న ఔట్సోర్సింగ్ ఏజెన్సీ వ్యవస్థను రద్దు చేసి కాంట్రాక్టు పద్ధతిలోకి మార్చాలని ప్రభుత్వాన్ని డిమాండ్ చేశారు. ప్రతినెల వేతనం



చెల్లించాలని, ప్రిన్సిపాళ్ళ మరియు ఏజెన్సీల వేధింపులు అరికట్టాలన్నారు. ధర్మా అనంతరం డైరెక్టర్ చక్రవర్తిని అసోసియేషన్ ప్రతినిధి బృందం కలిసి వినతిపత్రం సమర్పించింది. ఉపాధి శిక్షణ సంస్థ డైరెక్టర్ సానుకూలంగా స్పందించి సమస్యలను పరిష్కరిస్తామని, వేతనాల పెంపుకు కృషి చేస్తామని హామీ ఇచ్చారు. డైరెక్టర్ హామీతో ధర్మా ముగించారు. ధర్మాలో సంఘం ప్రధాన కార్యదర్శి ఎల్.సుధాకర్రెడ్డి, శ్రీదర్, శివరామకృష్ణ, కిషోర్, శ్రీనివాస్, దుర్గాప్రసాద్, వెంకట్రామిరెడ్డి రాజేందర్ తదితరులు పాల్గొన్నారు.

## ఆర్టీసీ అద్దె బస్సుల డ్రైవర్లకు కనీస వేతనాలివ్వాలి

ఆర్టీసీ అద్దె (హైర్) బస్ డ్రైవర్లకు కనీస వేతనాలివ్వాలని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ డిమాండ్ చేశారు. ఎపిఎస్ ఆర్టీసీ హైర్బస్ వర్కర్స్ యూనియన్ (సిఐటియు) ఆధ్వర్యంలో రాష్ట్ర సదస్సు సుందరయ్య విజ్ఞాన కేంద్రంలో ఏప్రిల్ 12న జరిగింది. ఈ సదస్సుకు ముఖ్య అతిథిగా హాజరైన సుధాభాస్కర్ మాట్లాడుతూ రాష్ట్రంలో ప్రభుత్వ అనుబంధ సంస్థలన్నింటిలోనూ కార్మికులు శ్రమదోపిడీకి గురౌతున్నారని ఆందోళన వ్యక్తం చేశారు. ప్రపంచబ్యాంకు సూచనల మేరకు రాష్ట్ర ప్రభుత్వాలు ఉద్యోగుల సంఖ్యను తగ్గిస్తున్నాయన్నారు. వారి స్థానంలో కాంట్రాక్టు, ఔట్సోర్సింగ్, థర్డ్ పార్టీ ఇలా రకరకాల కార్మికులను తీసుకుని పనిచేయించుకుంటున్నారని తెలిపారు. వారికి సమాన పనికి సమాన వేతనం ఎక్కడా సక్రమంగా అమలు చేయడం లేదని విమర్శించారు. ప్రభుత్వ ఉత్తర్వుల మేరకు ఏ

డిపార్టుమెంట్లోనైనా కాంట్రాక్టు కార్మికులు కనీస వేతనం ఇవ్వాలని ఉందన్నారు. ఆర్టీసీలో పనిచేసే డ్రైవర్ల కనీస వేతనం 7,200 రూపాయలు ఉందనీ, అదే జీతాన్ని హైర్బస్ డ్రైవర్లకూ చెల్లించాలనీ ఆయన కోరారు.

ఆర్టీసీ స్టాఫ్ అండ్ వర్కర్స్ ఫెడరేషన్ రాష్ట్ర కార్యదర్శి ఆర్.లక్ష్మయ్య మాట్లాడుతూ హైర్బస్సులు ఆర్టీసీ బస్సులుగానే చలామణి అవుతున్నాయన్నారు. అందులో పనిచేసే డ్రైవర్లకు మాత్రం గుర్తింపు లేదన్నారు. ఔట్సోర్సింగ్, థర్డ్ పార్టీ, హైర్ తదితర కార్మికులను గుర్తిస్తే వారికి ఆర్టీసీ కార్మికులకిచ్చే అన్ని రకాల సదుపాయాలు కల్పించాలనీ, అదే విధంగా ఇన్సెంటివ్లూ చెల్లించలేదనీ అన్నారు. రెసిడెన్షియల్ పాసులు, విశ్రాంతి గదుల్లో ప్రవేశం తదితర సదుపాయాలు కల్పించాలని కోరారు. వారికి ప్రమాద బీమా సౌకర్యం కల్పించాలన్నారు.

## వేతనాల పెంపుకై సమ్మె

వేతనాలను పెంచాలని సమ్మె చేస్తున్న ఆదిలాబాద్ జిల్లా ముంగనీసు కార్మికులు





## కనీస వేతనాలు, పిఎఫ్ అమలుకై పోరాడండి

రైస్ మిల్లు ఆపరేటర్స్ & లేబర్ జిల్లా మహాసభ పిలుపు

కరీంనగర్ జిల్లా రైస్ & ఆయిల్, సీడ్ మిల్స్ ఆపరేటర్స్ & లేబర్ యూనియన్ (సిఐటియు) జిల్లా 3వ మహాసభ ఏప్రిల్ 27న ఫిలిమ్ భవన్ లో జరిగింది. ఈ మహాసభలో సిఐటియు జిల్లా ప్రధాన కార్యదర్శి గీట్ల ముకుంద రెడ్డి మాట్లాడుతూ జిల్లాలోని వివిధ రైస్ మిల్లులలో సుమారు 10 వేల మంది కార్మికులు పని చేస్తున్నారని వీరికి కనీస వేతనాలు, పిఎఫ్ అమలు కావడం లేదని అన్నారు. పెరిగిన ధరలను దృష్టిలోపెట్టుకొని వేతనాలు పెంచాలని డిమాండ్ చేశారు. 102 మంది ప్రతినిధులు పాల్గొన్న ఈ మహాసభలో గత కార్యక్రమాలను సమీక్షించుకుని భవిష్యత్ కర్తవ్యాలు రూపొందించారు. అనంతరము నూతన కమిటీని ఏకగ్రీవంగా ఎన్నుకోవడం జరిగింది. గౌరవ అధ్యక్షులుగా గీట్ల ముకుందరెడ్డి,



అధ్యక్ష, ప్రధాన కార్యదర్శులుగా ఎన్.లింగయ్య, ఎం.శ్రీనివాసరెడ్డి ఉపాధ్యక్షులుగా దండు నర్సయ్య, మల్లేషం, బాలయ్య, కార్యదర్శులుగా సిహెచ్ లక్ష్మణ్, బి.రాజేశం, కుమార్, కోశాధికారి సిహెచ్ భద్రయ్య తదితరులు ఎన్నికయ్యారు.

## నిత్యావసర వస్తువుల ధరలు నియంత్రించడంలో ప్రభుత్వాలు విఫలం



నిత్యావసర వస్తువుల ధరలు నియంత్రించి కార్మికుల, ఉద్యోగులకు సామాన్య మధ్యతరగతి కుటుంబాల అవసరాలు తీర్చడంలో కేంద్ర, రాష్ట్ర ప్రభుత్వాలు పూర్తిగా విఫలమయ్యాయని పట్టణ పౌరుల సంక్షేమ సంఘం రాష్ట్ర నాయకుడు పి.వి.శ్రీనివాస్ విమర్శించారు. ధరల నియంత్రణను ప్రజాపంపిణీ వ్యవస్థను పటిష్టపరచాలని డిమాండ్ చేస్తూ ఏప్రిల్ 27న సిఐటియు జిల్లా కార్యాలయం నుండి శ్రీపాద చౌక్ వరకు ర్యాలీ చేశారు. అనంతరం జరిగిన సభలో పి.వి.శ్రీనివాస్ ప్రసంగిస్తూ ఈ 5

సంవత్సరాల కాలంలో 12 సార్లు పెట్రోల్, డీజిల్ ధరలు పెంచిన ఘనత ఈ ప్రభుత్వానిదేనన్నారు. పెట్రోల్, డీజిల్ పైన పశ్చిమబెంగాల్, కేరళ రాష్ట్రాల్లో యూనిట్ 12.5% విధిస్తే ఆంధ్రప్రదేశ్ 32.55% విధిస్తుందన్నారు. రేషన్ షాపుల ద్వారా 12 రకాల నిత్యావసర సరుకులు పంపిణీ చేసి, బ్లాక్ మార్కెట్లను అరికట్టి రైతుబజార్లను ఏర్పాటు చేయాలన్నారు. రేషన్ కార్డుల తొలగింపును వెంటనే నిలిపివేయాలని డిమాండ్ చేశారు. ఈ కార్యక్రమంలో సిఐటియు జిల్లా అధ్యక్ష, ప్రధాన కార్యదర్శులు బి.రవికుమార్, జి.ముకుందరెడ్డి సిఐటియు జిల్లా నాయకులు ఎం.శ్రీనివాస్ రెడ్డి, ఎన్.లింగయ్య, దండునర్సయ్య, సిహెచ్ చంద్రయ్య, మల్లేశం, లక్ష్మణ్, రాజేశం, బాలయ్య, మల్లారెడ్డి, స్వామి, ఎం.సంపత్, కొండయ్య తదితరులు పాల్గొన్నారు.

## కెవిపిఎస్ కు సిఐటియు విరాళం

కుల వివక్ష వ్యతిరేక పోరాట సంఘాని (కెవిపిఎస్)కి సిఐటియు రాష్ట్ర కమిటీ లక్ష రూపాయల విరాళాన్ని అందించింది. సిపిఎం పొలిట్ బ్యూరో సభ్యులు సీతారాం ఏచూరి చేతులుమీదుగా సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ ఈ విరాళాన్ని చెక్కు రూపేణా కెవిపిఎస్ రాష్ట్ర ప్రధాన కార్యదర్శి జాన్ వెస్లీకి అందజేశారు. ఈ సందర్భంగా సుధాభాస్కర్ మాట్లాడుతూ దళితులపై దాడులు, దౌర్జన్యాలను వ్యతిరేకిస్తూ కెవిపిఎస్ సాగిస్తున్న ఉద్యమానికి అండగా నిలవాలన్న ఉద్దేశంతో విరాళాలు వసూలు చేయాలని సిఐటియు జిల్లా కమిటీలకు పిలుపునిచ్చామని తెలిపారు. విరాళంగా సేకరించిన మొత్తంలో 50 శాతాన్ని కెవిపిఎస్ జిల్లా శాఖలకు, మరో 50 శాతాన్ని కెవిపిఎస్ రాష్ట్ర కమిటీకి అందజేస్తున్నామని అన్నారు. కెవిపిఎస్ కు మున్ముందు



కూడా ఇదే విధమైన సహాయం అందజేసేందుకు సిద్ధంగా ఉంటామని చెప్పారు. ఈ సందర్భంగా కెవిపిఎస్ రాష్ట్ర ప్రధాన కార్యదర్శి జాన్ వెస్లీ సిఐటియు రాష్ట్ర శాఖకు ధన్యవాదాలు తెలిపారు.



## భవన నిర్మాణ కార్మికులకు గుర్తింపు కార్డుల పంపిణీ


భవన నిర్మాణ కార్మికులకు గుర్తింపు కార్డుల పంపిణీ కార్యక్రమం రామగుండం సిఐటియు కార్యాలయంలో ఆర్.లక్ష్మణ్ అధ్యతన జరిగింది. ముఖ్యఅతిథిగా సిఐటియు మున్సిపల్ ఏరియా అధ్యక్షులు యం.రామాచారి హాజరయి మాట్లాడుతూ అసంఘటితరంగ కార్మికులకు సంక్షేమ పథకాలు అమలు చేయాలని సిఐటియు దేశ, రాష్ట్ర వ్యాపితంగా అనేక పోరాటాలు చేసిన ఫలితంగా రాష్ట్ర ప్రభుత్వం సంక్షేమ బోర్డులను ఏర్పాటు చేసినప్పటికీ అమల్లోకి రాలేదని ఆయనన్నారు.

వీటికై పోరాడిన ఫలితంగా కార్డుల పంపిణీ, సంక్షేమ పథకం అమల్లోకి వచ్చింది. భవన నిర్మాణ కార్మికుల సంక్షేమం కోసం ప్రభుత్వం ఏర్పాటు చేసిన సంక్షేమ పథకం అమలుకోసం ఎపి బిల్డింగ్ వర్కర్స్ యూనియన్ సిఐటియు రామగుండం మండల పరిధిలో భవన నిర్మాణ కార్మికుల దరఖాస్తులను దాదాపు 450 కార్డులను లేబర్ ఆఫీసర్ కు అందజేశారు. దరఖాస్తు



చేసుకున్న 267 మంది కార్మికులకు లేబర్ అధికారులు అందజేశారు. రామగుండం సిఐటియు కార్యాలయంలో కార్మికులకు కార్డులను పంపిణీ చేశారు. ఈ కార్యక్రమంలో నాయకులు గుండు కనకయ్య తుంగపిండి మల్లేశ్ ఎస్.రాజు, గంగోటి శ్యాం, దొంతుల పోచం, కండ్లి శ్రీనివాస్ ఎస్.కనకయ్య ఎనగందుల కిషన్ ఎస్.కె. అప్పల్, జి.భీమయ్య మరియు ఒడ్డాల తిరుపతి, లక్ష్మారెడ్డి ఎ.నర్సింగరావుతో పాటు 250 మందికి పైగా భవన నిర్మాణ కార్మికులు పాల్గొన్నారు.

### పోరాడి సాధించుకున్న 8 గంటల పని విధానం



మెడికల్ & సేల్స్ రిప్రజెంటివ్ల దశాబ్దాల పోరాట ఫలితంగా 8 గంటల పని విధానాన్ని గెజిట్ నోటిఫికేషన్ ద్వారా సాధించుకున్నారు. రాష్ట్ర వ్యాపితంగా 8 గంటల విధానానికై పోరాటాలు చేయగా మహబూబ్ నగర్ జిల్లా డిప్యూటీ కమిషనర్ ఆఫ్ లేబర్ నివేదన ప్రకారం, జిల్లా కలెక్టర్ జిల్లా గెజిట్ లో నోటిఫై చేశారు. సేల్స్ ప్రమోషన్ ఉద్యోగులకు దేశవ్యాపితంగా ప్రథమంగా మహబూబ్ నగర్ జిల్లాలోనే 8 గంటల పని విధానం నోటిఫికేషన్ విడుదలయింది. ప్రథమ కాపీని ఆంధ్రప్రదేశ్ మెడికల్ & సేల్స్ రిప్రజెంటివ్ల రాష్ట్ర ప్రధాన కార్యదర్శి ఎ.జి.రాజమోహన్, మహబూబ్ నగర్ జిల్లా సిఐటియు జిల్లా కార్యదర్శి ఎస్.ఎం.భరత్ ద్వారా అందుకున్నారు. ఈ కార్యక్రమంలో ఎపిఎంఎన్ఆర్ యు జిల్లా అధ్యక్షులు బి.మల్లికార్జున్, కార్యదర్శి కె.శ్రీనివాసరావు, సహాయ కార్యదర్శి జె.భరత్ కుమార్, కోశాధికారి రాఘవేందర్ పాల్గొన్నారు.

### అద్దంకి డివిజన్ మహాసభ జయప్రదం

ఏప్రిల్ 5న గోవిందాంబికా జూనియర్ కాలేజీనందు సిఐటియు ప్రకాశం జిల్లా అద్దంకి డివిజన్ 4వ మహాసభలు జరిగాయి. ముఖ్య అతిథిగా జిల్లా ప్రధాన కార్యదర్శి కారుసాల శ్రీనివాసరావు పాల్గొని ప్రసంగించారు. పెంచిన బస్ చార్జీలు, డీజిల్ ఛార్జీలు తగ్గించాలని, నిత్యావసర వస్తువుల ధరలు అదుపు చేయాలని మహాసభ డిమాండ్ చేసింది. అధ్యక్షులు పి.తిరుపతిరెడ్డి, ఉపాధ్యక్షులు వివి సుబ్బారావు, టి.సత్యనారాయణ, వై.రమేష్, ఎస్.పి.షఫి, ప్రధాన కార్యదర్శి జి.శారద, సహాయ కార్యదర్శులు జి.సుబ్బారావు, జి.మల్లారెడ్డి, వీరనారాయణ, కోశాధికారి పి.శ్రీనివాసరావు, కమిటీ సభ్యులు ఆర్.కోటేశ్వరరావు, పి.మాణిక్యమ్మ, ఎస్.కె. శంషావలి, స్టాలిన్, సిహెచ్ సుకన్య, అంజమ్మ, నాగేశ్వరావు, నాగేంద్రమ్మ, యల్లకుందలు ఏకగ్రీవంగా ఎన్నికయ్యారు.

### బకాయి వేతనాలకై సిహెచ్ డబ్ల్యులు ప్రదర్శన

గత 8 నెలల నుండి పారితోషికాలు, టిఎ, డిఎలు ఇవ్వాలని, అలాగే మెడికల్ కిట్స్, యూనిఫార్మాలు, గుర్తింపు కార్డులు ఇవ్వాలని, ఇతర రాష్ట్రాలవలే మన రాష్ట్రంలోకూడా వేతనం నిర్ణయించి ఇవ్వాలని, సెకండ్ ఎఎన్ఎంలుగా గుర్తించాలని, డిఎం&హెచ్ కార్యాలయం వరకు ప్రదర్శన చేశారు. దీనిలో ఉపాధ్యక్షురాలు జంగుబాయి, అధ్యక్షురాలు విజయలక్ష్మి, లింగాల చిన్నన్న సిఐటియు జిల్లా కమిటీ సభ్యులు పాల్గొన్నారు.



## పోరాడి విడివి సాధించుకున్న బీడీ కార్మికులు

బీడీ పరిశ్రమలో పనిచేస్తున్న అన్ని క్యాటగిరీ కార్మికులకు విడివి పెరిగింది. బీడీ చుట్టే కార్మికులకు, బీడీ ప్యాకర్స్ కి నెలసరి ఉద్యోగులకు కరువు భత్యం (విడివి) పెరిగింది. పెరిగిన కరువుభత్యం ఏప్రిల్ 1 నుండి యజమానులు అమలు చేసే విధంగా ప్రభుత్వం చొరవ తీసుకోవాలని ఎపి బీడీ&సిగార్ వర్కర్స్ యూనియన్ (సిఐటియు) డిమాండ్ చేసింది.

బీడీ కార్మికులకు 1000 బీడీలకు 9 రూపాయల 20 పైసలు విడివి పెరిగింది. మొత్తం బీడీ కార్మికులకు విడివి 24 రూపాయల 50 పైసలు, నెలసరి ఉద్యోగులకు రోజుకు 9 రూపాయల 20 పైసలు, నెలకి 276 రూపాయలు, బీడీ ప్యాకర్స్ కి రోజుకి 9 రూపాయల 20 పైసలు మొత్తం 52 రూపాయల 70 పైసలు, ఈ పెరిగిన విడివి ఏప్రిల్ 1 నుండి అమలులోకి వస్తుంది. పెరుగుతున్న ధరలకనుగుణంగా బీడీ కార్మికులకు ప్రతి 1000 బీడీలకు 120 రూపాయలు, బీడీ ప్యాకర్స్ కి లక్ష బీడీ ప్యాకింగ్ కి ప్రస్తుతం ఇస్తున్న వేతనం పై 65 శాతం పెంచాలని, బట్టీ కార్మికులకు ప్రస్తుతం చెల్లిస్తున్న

వేతనం 6 వేల రూపాయలు పెంచాలని, నెలసరి ఉద్యోగులకు ప్రస్తుతం ఇస్తున్న వేతనం 5 వేలకు పెంచాలని తదితర సమస్యల పరిష్కారంకై ఐక్యంగా ఉద్యమించాలి.

వేతనం వివరాలు	గ్రామీణప్రాంతం	పట్టణ ప్రాంతం
	1000 బీడీకి పెరిగిన రేటు ప్రకారం	1000బీడీకి పెరిగిన రేటు ప్రకారం
1) 1000 బీడీకి కనీస వేతనం	49 రూ॥85పై॥లు	50 రూ॥ 35పై॥లు
2) పెరిగిన కరువు భత్యం(విడివి)	24 రూ॥50పై॥లు 74 రూ॥35పై॥లు	24 రూ॥ 50పై॥లు 74 రూ॥ 85పై॥లు
3) బోనస్ 8.33%	0.6-19 పై॥	0.6-24 పై॥
4) సంవత్సరాది సెలవుతో కూడిన వేతనం 5%	0.3-72	0.3-74
5) జాతీయ పండగ సెలవుతో కూడిన వేతనం 2%	0.1-49	0.1-50
	85-75	86-33

## తృణమూల్-మావోయిస్టుల గూండాయిజాన్ని నిరసిస్తూ సిఐటియు సైకిల్ ర్యాలీ

సిఐటియు ప్రకాశం జిల్లా కందుకూరు డివిజన్ కమిటీ ఆధ్వర్యంలో పట్టణములలో సైకిల్ ర్యాలీ నిర్వహించారు. పశ్చిమబెంగాల్ సిపిఎం-సిఐటియు కార్యకర్తలను 2007 నుండి ఇప్పటివరకు 600 మందిని హత్య చేశారు. తృణమూల్ కాంగ్రెస్-మావోయిస్టులు కలిసి వామపక్ష వాదుల ఆఫీసులను, ఇళ్ళను తగులబెట్టారు. ఈ చర్యల కారణంగా అనేక మంది ఇళ్ళను ఖాళీ చేసి శిబిరాలలో తలదాచుకున్నారు. ఈ చర్యలను నిరసిస్తూ సిఐటియు దేశ వ్యాప్తంగా నిరసన ప్రదర్శనలు చేయాలన్న పిలుపు మేరకు కందుకూరు పట్టణంలో సిఐటియు ఆధ్వర్యంలో సుందరయ్య భవన్ నుండి కోటారెడ్డి హాస్పిటల్ వరకు సైకిల్ ర్యాలీ కార్యక్రమం జరిగింది. ఈ కార్యక్రమంలో సిఐటియు జిల్లా కార్యదర్శి జి.శ్రీనివాసులు, డివిజన్ అధ్యక్షులు ఒల్లూరి రామకోటయ్య, కందుకూరు పట్టణ అధ్యక్షులు ఎస్.ఎ. గౌస్, కార్యదర్శి ఎం.మనోజ్, సిఐటియు నాయకులు ఏ ఎన్



కుమార్, ఐ.వెంకట్రావు, సురేంద్ర, రంగనాయకులు తదితరులు నాయకత్వం వహించారు. తృణమూల్-మావోయిస్టుల ఆగడాలు నశించాలని, అమెరికన్ సామ్రాజ్యవాదం నశించాలని, వామపక్ష ఉద్యమాలు వర్ధిల్లాలని నినదిస్తూ సైకిల్ ర్యాలీ జరిగింది.

## వార్తాపత్రికల రిజిస్ట్రేషన్

(రూలు 8వ ఫారం 4 ప్రకారం)

కార్మికలోకం పత్రిక ప్రచురణ వివరాలు

ప్రచురణ స్థలం : హైదరాబాద్

పత్రిక ప్రచురణ కాలం : మాసపత్రిక

ముద్రాపకుని పేరు : ఎం.ఎ.గౌర్

జాతీయత : భారతీయుడు

చిరునామా: 1-7-139/44, ఎన్.బి.భాస్కరరావు స్మారకకేంద్రం, ఎస్.ఆర్.కె. నగర్, జమిస్తాన్ పూర్, హైదరాబాద్-20

సంపాదకుని పేరు : పి.రోజా

యాజమాన్య వివరాలు : పత్రిక ఆస్తులన్నీ సిఐటియు ఆంధ్రప్రదేశ్ కమిటీకి చెందినవి.

ఎంఎ గౌర్ అను నేను పైన ప్రకటించిన వివరములన్నీ యధార్థమని పేర్కొనుచున్నాను.

ఎం.ఎగౌర్, ప్రచురణకర్త



# సిఐటియు మేడే మేనిఫెస్టోలోని ముఖ్యాంశాలు

1) ప్రపంచ వ్యాపితంగా పోరాటాలు పెరుగుతున్నాయి.

1.1 పెట్టుబడి ప్రపంచం తీవ్రమైన సంక్షోభంలో ఉంది. దీనివల్ల పెద్దసంఖ్యలో కార్మికులు ఉద్యోగాలు కోల్పోతున్నారు. ఐఎల్ఓ అంచనాల ప్రకారం రానున్న కొద్ది నెలల్లో 50 మిలియన్ల మంది ఉద్యోగాలు పోతాయి.

రోజుకు 1 డాలర్ (సుమారు 50 రూ॥లు) కంటే తక్కువ ఆదాయం వచ్చేవారు 20 కోట్ల మంది ఉన్నారు. వీరికి అదనంగా 2008లో 230 మిలియన్ల మంది నిరుద్యోగానికి గురయ్యారు. 2009 సంవత్సరానికి మరో 380 మిలియన్లు నిరుద్యోగులయ్యారు. లే ఆఫ్ లు, మూసివేతలు, జీతాలకోతలు వంటి దాడులు కార్మికవర్గంపై జరుగుతున్నాయి. ఈ దారుణమంతా దోపిడిదారీ ప్రభుత్వాల తోడ్పాటుతోనే జరుగుతోంది. సాంఘిక సంక్షేమ చర్యలలో కోతలు పెరిగాయి.

1.3 తమ జీతాల మీద, జీవితాల మీద జరుగుతున్న దాడిని సహించటానికి కార్మికవర్గం సిద్ధంగాలేదు. 2009 మే నుండి సమ్మెల వెల్లువలు వచ్చాయి.

యూరోప్ లో-ఫ్రాన్స్, ఇటలీ, స్వీడన్, గ్రీక్, స్పెయిన్, పోర్చుగల్, బ్రిటన్ లో ఈ సమ్మెలు వచ్చాయి. అమెరికాలోనూ సమ్మెలు జరిగాయి. వేళ్ళమీద లెక్కించగలిగిన పెట్టుబడిదారులకు ప్రజలనుండి వసూలు చేసిన ప్రభుత్వ సొమ్మును “బెయిల్ అవుట్ ప్యాకేజీ” పేరుతో ఇచ్చారు. కానీ కార్మిక వర్గాన్ని కడగండ్లపాలు చేశారు. ఆసియాలో దక్షిణ కొరియా, కజకిస్తాన్, ఇరాన్, జపాన్, పాకిస్తాన్ వంటి దేశాలలో సమ్మెలు జరిగాయి. లాటిన్ అమెరికా దేశాలు సామ్రాజ్యవాద నయాఉదారవాద ఆర్థిక విధానాల వ్యతిరేక పోరాటాలకు కేంద్రంగా ఉన్నాయి.

2. లాటిన్ అమెరికా పరిణామాలు :

2.1 ఉదారవాద ఆర్థిక విధానాలకు వ్యతిరేకంగా పోరాడాలంటే సామ్రాజ్యవాద వ్యతిరేక వైఖరి ఉండాలి. సామ్రాజ్యవాద వ్యతిరేక వైఖరి లేకుండా నయాఉదారవాద ఆర్థిక విధానాలపై జరిపే పోరాటాన్ని సరైన దిశలో నడపడం సాధ్యం కాదు. అభివృద్ధి కాముకశక్తులు విజయం పొందిన దేశాలలో సామ్రాజ్యవాద నయా ఉదారవాద ఆర్థిక విధానాలకు తీవ్రమైన సవాలుగా నిలిచాయి. గత అనేక దశాబ్దాలుగా సామ్రాజ్యవాద ఆర్థిక విధానాల వ్యతిరేక పోరాటాలలో ఉండటం వల్ల ఈ దేశాలలో సానుకూలమైన అభివృద్ధి ఉంది.

3. చైనా, వియత్నాం, క్యూబా, ఉత్తరకొరియా వంటి సోషలిస్టు దేశాలలో ప్రజల జీవన ప్రమాణాలు పెరుగుతున్నాయి. ప్రజల హక్కులు కాపాడబడుతున్నాయి. ఒకవైపు ప్రపంచం ఆర్థిక సంక్షోభంలో కొట్టుమిట్టాడుతూ ఉంటే ఈ దేశాల్లో గణీయమైన అభివృద్ధిని సోషలిస్టు విధానాలవల్లనే

సాధ్యమైంది. ఇది కార్మిక వర్గ ఔన్నత్యాన్ని చాటుతోంది.

4.1 సామ్రాజ్యవాద యంత్రాంగం యొక్క పెత్తందారీ పోకడలను సిఐటియు ఖండిస్తోంది. ఇరాక్ ఆప్టనిస్తాన్ తర్వాత కూడా అమెరికా దురాక్రమణ కుట్రలు ఇంకా కొనసాగుతూనే ఉన్నాయి. ‘యెమెన్’ దేశంపై “బెర్రరిజం”పై యుద్ధం పేరుతో అమెరికా మిస్సైల్ దాడి చేసింది.

4.2 అమెరికా దాని యూరోపియన్ మిత్రుల సహకారంతో ఇజ్రాయేల్ పాలస్తీనా ప్రజలపై అమానుష దాడులు చేస్తున్నది. పాలస్తీనా, అరబ్ భూభాగాలను ఇజ్రాయేల్ ఆక్రమిస్తుంటే అమెరికా సామ్రాజ్యవాదం ఇరాన్, సిరియా, ఉత్తరకొరియాలపై దాడులు చేసేందుకు కుట్రలు పన్నుతోంది.

4.3 అంత పెద్దగా కాకపోయినా ఇదే సందర్భంలో కొన్ని మార్పులు వస్తున్నాయి. సామ్రాజ్యవాద శక్తులలో అంతర్గత వైరుధ్యాలు కనిపిస్తున్నాయి. యూరపులో మిస్సైల్ రక్షణ వ్యవస్థను పెట్టడాన్ని రష్యా వ్యతిరేకించింది. “బహుళ ధృవ ప్రపంచం” ఏర్పడటానికి ఇది సంకేతం.

4.4 అమెరికా ఆర్థిక, మిలటరీ పెత్తందారీతనానికి వ్యతిరేకత పెరుగుతోంది. అది ఒంటరిదౌతున్నది. తన పలుకుబడిని నిలబెట్టుకోలేక నిరాశకు గురౌతోంది. భారత ఉపఖండతోసహా తూర్పు ప్రాంత అభివృద్ధి చెందుతున్న దేశాల పాలకవర్గంలో తన పట్టును పటిష్టం చేసుకోజూస్తున్నది. వ్యూహాత్మక మిలటరీ సహకారం, ఇండో-యు.ఎస్.-న్యూక్లియర్ డీల్ వారి ఉద్దేశాలను బహిర్గత పరుస్తున్నాయి. ఇండియాతోసహా అభివృద్ధి చెందుతున్న దేశాలలో వామపక్ష, అభ్యుదయ కాముకశక్తులను బలహీనపరచటానికి అమెరికా కుట్రలు పన్నుతోంది.

5. సామ్రాజ్యవాద విధానాలు బట్టబయలువుతున్నాయి :

5.1 నయాఉదారవాద ఆర్థిక విధానాల వల్ల ఏర్పడిన అనుకూల పరిస్థితుల్లో వీలైనంత తక్కువ కాలంలో సాధ్యమైనంత దోచుకోవాలనే ఫైనాన్స్ కేపిటల్ దురాశ వల్ల సంక్షోభం ఏర్పడి గ్లోబల్ ఫైనాన్స్ కేపిటల్ కరిగిపోనారంభించింది. “అభివృద్ధికి అవకాశం” అని చెప్పుకునే సరళీకృత ఆర్థిక విధానాల బండారం బట్టబయలుయింది. ప్రజల డబ్బును ఉపయోగించి కుట్రపూరితమైన “బూం” సృష్టించి ఫైనాన్స్ కేపిటల్ తన స్వంత లాభం దండుకుంటున్నదనే విషయమూ తేటతెల్లమైనది. ఈ “బూం” బ్రద్దలైనప్పుడు దివాళా తీసే ఈ సంస్థలను నిలబెట్టడానికి ప్రజల ధనం ఖర్చు పెట్టడం జరిగింది. కాని ప్రజలు నిరుద్యోగానికి గురౌతూనే ఉన్నారు. ప్రజలు కూడా పెట్టిన నిలువలు హరించుకోపోయాయి. వేతనాలలో కోతలు అనుభవిస్తున్నారు. ఇవి కేపిటలిజం



యొక్క నిజరూపం. పెట్టుబడిదారులు ప్రజలను నిలుపుదోపిడి చేస్తున్నారు.

5.2 ప్రపంచ ఆర్థిక వ్యవస్థ కుదుటబడుతుందని జనవరి 2010న ఐఎంఎఫ్ చెప్పింది. పెద్ద ఎత్తున ప్రజల ధనాన్ని 'బెయిల్ అవుట్ ప్యాకేజీ'గా ఇచ్చినా ఆర్థిక వ్యవస్థ పతన వేగం స్వల్పంగా తప్ప ఆర్థిక వ్యవస్థ కుదుటబడటం లేదు. ఈ ప్రచారం ప్రజావ్యతిరేక తమ దోపిడి విధానాన్ని వదులుకోకుండా కొనసాగించటానికి చేసే దుష్ప్రచారమే. వర్ధమాన దేశాల ఆర్థిక వ్యవస్థలను సామ్రాజ్యవాద ఆర్థిక వ్యవస్థలతో మరింత గట్టిగా ముడివేసి, వర్ధమాన ఆర్థిక వ్యవస్థను డిరెగ్యులేట్ చేసి వాటి శక్తిని పీల్చి తాము బ్రతకాలనే వీరి విధానాలు స్పష్టమౌతున్నాయి.

6. మన దేశం : ప్రపంచ ఆర్థిక వ్యవస్థ కరిగిపోతున్న తరుణంలో మనదేశ కార్మికవర్గం పోరాటాలను దేశవ్యాపితంగా జరిపాయి. వామపక్ష శక్తులు పార్లమెంట్లో పోరాడాయి. ఆర్థిక రంగం, ప్రభుత్వరంగ సంస్థలు ప్రైవేటుపరం కాకుండా ఆపగలిగాయి. అందువలన దేశ ఆర్థిక వ్యవస్థ ఈ మాత్రంగానైనా కాపాడబడింది.

6.1 ఈ సంక్షోభం నుండి గుణపాఠాలు తీసుకోకుండా 15వ పార్లమెంటు ఎన్నికల తర్వాత యుపిఎ-2 ప్రభుత్వం దేశ ఆర్థిక వ్యవస్థను సామ్రాజ్యవాద శక్తులకు వేలం పెడుతోంది. దేశ ప్రజలను దోచుకోవటానికి, దగా చేయటానికి పూనుకుంది. ధరల పెరుగుదల హద్దులు మీరింది. సరుకుల మార్కెట్ స్పెక్యులేటివ్ మార్కెట్గా మారి బడా పెట్టుబడిదారులను, ట్రేడర్స్ను, బడా భూస్వాములను ప్రోత్సహించింది. ఇదే సమయంలో పన్నుల భారాన్ని పెంచింది. ఆహారం, ఎరువులు, ఆయిల్స్పై ఇచ్చే సబ్సిడీలలో దారుణంగా కోత పెట్టింది. ఎరువు, ఆయిలు, మందులు గ్లోబల్ రేట్లకు పెరిగాయి. కాని ప్రజలకు చట్టబద్ధంగా ఇవ్వవలసిన కనీస వేతనాలు ఇవ్వడంలేదు. అత్యంత కీలకమైన ఆరోగ్యం, విద్య, రోడ్డు మార్గాలు, రవాణా వంటివి ప్రైవేటీకరించబడుతున్నాయి. బాగా లాభాలు గడించే (బ్లూ చీప్ ఫబ్లిక్ సెక్టారులు) ప్రభుత్వరంగ సంస్థలను కీలకరంగాలలో ఉన్నవి, మౌలిక సదుపాయాలు కల్పించేవి, సహజవనరుల రంగాలలో ఉన్న వాటిని అతిస్వల్పమైన ధరకు దశల వారీగా ప్రైవేట్ వారికి అప్పగిస్తున్నారు. ఈ రకంగా భారత పాలకవర్గాలు సామ్రాజ్యవాద ఆటలో పావులుగా ఉన్నారు.

6.2 ఈ దోపిడి క్రమంలో ప్రాథమిక కార్మిక చట్టాలను కూడా యజమానులు ఉల్లంఘించటానికి ప్రభుత్వం అనుమతించిస్తోంది. చాలా చోట్ల ట్రేడ్ యూనియన్స్ పెట్టుకోవటానికి అనుమతించడం లేదు. యూనియన్లు పెడితే నాయకులను విక్టిమైజ్ చేస్తున్నారు. దేశం మొత్తాన్ని "నేషనల్ మాన్యుఫ్యాక్చరింగ్ ఇన్వెస్ట్మెంట్ జోన్" పేరుతో స్పెషల్ ఎకనామిక్ జోన్గా మార్చటానికి బ్లూ ప్రింటు

తయారు చేశారు. దీనివల్ల పని స్థలాలలో ట్రేడ్ యూనియన్స్ ఉండదు. కార్మిక చట్టాలుండవు. యజమానులకు పూర్తి స్వేచ్ఛ. ప్రజావ్యతిరేక విధానాలను వ్యతిరేకించే ప్రజల శక్తిని బలహీనపర్చటానికి రూపొందించిన ప్రజావ్యతిరేక పథకం ఇది.

కార్మికుల హక్కులపై దాడి మొదలైతే అది మొత్తం ప్రజాతంత్ర హక్కులను హరించటానికి దారితీస్తుందని చరిత్ర చెబుతోంది. ఈ దాడిని ఎదుర్కోవటానికి కార్మికులు ద్విగుణీకృత బలంతో సమీకృతం కావాలి. దేశ ప్రజలపై జరిగే దాడులను ప్రతిఘటించాలి.

6.3 విప్లవ చైతన్యంతో కార్మికవర్గం ఉద్యమించాలి. పార్లమెంటులో మితవాదం వైపు బలం మొగ్గినట్లు కనపడుతున్నా బైట మాత్రం అలా లేదు. అన్ని ట్రేడ్ యూనియన్లు వాటి అనుబంధాలతో నిమిత్తం లేకుండా ఒక వేదిక మీదికి వస్తున్నాయి. ధరలకు వ్యతిరేకంగా, కార్మిక చట్టసవరణకు వ్యతిరేకంగా, కాంట్రాక్టీకరణకు వ్యతిరేకంగా, పెట్టుబడుల ఉపసంహరణకు వ్యతిరేకంగా సంక్షేమ సదుపాయాలలో కోతలకు వ్యతిరేకంగా, అసంఘటితరంగ కార్మికుల సంక్షేమం కోసం కదులుతున్నాయి. 6 లక్షల మంది బొగ్గుగని కార్మికులు మే 5 నుంచి 3 రోజులు సమ్మెకు పిలుపునిచ్చారు. బిఎస్ఎన్ఎల్లో పెట్టుబడులు ఉపసంహరణకు వ్యతిరేకంగా నిరవధిక సమ్మెకు పిలుపునిచ్చారు.

7. విచ్చిన్నకర శక్తులను ఎదిరించాలి : విచ్చిన్నకర శక్తులు - మతవాదశక్తులు, మితవాదులు - ఆల్ట్రాస్ట్రాఫ్, ప్రాంతీయవాదులు - వీరు కార్మికవర్గాన్ని వేరు చేస్తారు. ప్రజా ఉద్యమాలను ప్రక్కదోవకు పట్టిస్తారు. నిర్మాణరీత్యా సైద్ధాంతికంగా కార్మికవర్గ ఐక్యతను కాపాడాలి. దళితులు, అణగారిన ప్రజల సామాజిక అణచివేతలకు వ్యతిరేకంగా కార్మికవర్గం నిలబడాలి.

8. వామపక్ష ప్రజాతంత్ర శక్తులపై దాడిని ప్రతిఘటించండి :  
 ✦ వామపక్షం ఎల్లవేళలా కార్మిక వర్గానికి బాసటగా నిలిచింది.  
 ✦ నియోలిబరల్ విధానాలను, అమెరికన్ సామ్రాజ్యవాద ఏజెన్సీలు దాడిని ప్రారంభించారు.  
 ✦ మొత్తం ప్రభుత్వ యంత్రాంగం, బడా బూర్జువాలచే నియంత్రించబడే మీడియా, సామ్రాజ్యవాద ఏజెన్సీలు కలిపి కుట్ర పూరిత దుష్ప్రచారం చేస్తున్నారు.

8.1 వామపక్షాల బలమైన స్థానం పశ్చిమబెంగాల్లో భౌతిక దాడులు జరుపుతున్నారు. పార్లమెంట్ ఎన్నికల నుండి లెక్కిస్తే 200 మందిని చంపివేశారు. వీరంతా పేదలైన సాధారణ ప్రజలు - పేదలను ప్రజాతంత్ర హక్కులపై గళమెత్తి నిలబడకుండా చేయుటచే వీరి ఉద్దేశ్యం. ఈ దాడులు చేసేవారు కేవలం వామపక్షానికి మాత్రమే శత్రువులు కాదు. మొత్తం పీడిత ప్రజానీకానికి ప్రజాస్వామ్యానికి కూడా వారు శత్రువులే. కావున వీరికి వ్యతిరేకంగా భారత కార్మికవర్గం సంఘీభావంగా ఉద్యమించాలి.



# పులిరాజు కబురు


అడవికి దగ్గరలో ఉన్న గ్రామంలో ఒక కుక్క ఉండేది. దానికి అడవిలో పులిరాజుతో స్నేహముండేది. ఒక రోజు అడవినుండి ఒక కాకి గ్రామంలోని కుక్కకు ఒక కబురు మోసుకొచ్చింది. పులిరాజు తన చిట్టికూన పుట్టినరోజు వేడుక చేస్తున్నాడు. ఆ చిట్టికూనను ఆశీర్వదించి, విందు ఆరగించి పోవలసినదిగా సమాచారం అందించింది కాకి.

పులిరాజు తనను గుర్తుంచుకుని కబురు పంపినందుకు సంతోషించింది కుక్క. వెంటనే అడవికి బయలు దేరింది కుక్క. అడవికి వెళుతుండగా దారిలో దానికి పంది కనిపించింది. “మిత్రమా! ఎక్కడికి బయలుదేరావు? ప్రశ్నించింది పంది. “అడవిలో నా మిత్రుడు పులిరాజు తన చిట్టికూనకు పుట్టినరోజు వేడుక చేస్తున్నాడు. నన్ను విందుకు ఆహ్వానించాడు. నువ్వు రాకూడదూ!” అంది కుక్క. విందు అనగానే నోట్లో నీళ్ళు ఊరాయి పందికి. తనూ వస్తానంది. అవి రెండే అడవి బాట పట్టాయి. దారిలో వాటికి పిల్లి కనిపించింది. విషయం తెలుసుకున్న పిల్లి తననూ విందుకు తీసుకెళ్ళమంది. ఇంకొద్ది దూరం అవి నడిచే సరికి వాటికి బాతులు, కోళ్ళు, మేకలు, గొర్రెలు, ఆవులు, ఎద్దులు, గాడిదలు

కనిపించాయి. పులిరాజు విందుకు తామూ వస్తానన్నాయి. దాంతో ..మిత్రులందరనీ వెంట తీసుకుని అడవిలోకి ప్రవేశించింది కుక్క. కుక్కకు చాలా సంతోషం కలిగింది. ఎదుటివారి కష్టసుఖాల్లో పాలుపంచుకునే మిత్రులు తనకు ఉండటంతో పొంగిపోయింది. “మిత్రులారా! ఈ సంతోష సమయాన మీరందరూ నాతో మన గ్రామం నుండి అడవికి రావటం పులిరాజుకు సంతోషం కలిగిస్తుంది. తనకు స్నేహితులు ఎంతమంది ఉన్నా సరిపోరు. ఎప్పుడూ కొత్త స్నేహితుల కోసం వెదుకుతుంటాడు. మిమ్మల్ని చూస్తే చాలా సంతోషిస్తాడు. వదండి విందుకు” అంటూ అన్నిటినీ వెంటేసుకుని విందు ప్రదేశానికి వెళ్ళింది కుక్క. మిత్రుడి రాక గమనించి ఎదురువెళ్ళి ఆహ్వానించాడు పులిరాజు. “మిత్రమా! నువ్వు ఒంటరిగా వస్తావనుకున్నాను. సంతోషం నలుగురితో పంచుకుంటే సందడి రెట్టింపవుతుంది. నీ మిత్ర బృందంతో వేడుకకు రావటం చాలా సంతోషంగా ఉంది” అన్నాడు పులిరాజు. కుక్కకు దాని మిత్రులకు అతిథి మర్యాదలు చేశాడు పులిరాజు. ఒకరోజు అడవి నుండి కాకి విచారంగా కుక్క దగ్గరకు వచ్చింది. పులిరాజు తల్లి చనిపోయిందని ఈ రోజు ఉపవాసానికి రమ్మని కురు పంపాడు. కుక్క విచారించింది. తన మిత్రుణ్ణి

పలకరించాలని వెంటనే అడవికి బయలుదేరింది కుక్క. దానికి దారిలో పంది కనిపించింది.

“మిత్రమా! ఎక్కడికో బయలు దేరావు?!” ప్రశ్నించింది పంది. విషయం చెప్పింది కుక్క. పందిని కూడా తనతో అడవికి రమ్మని కోరింది కుక్క. “ఇప్పుడు అంతదూరం నేను రాలేను.



నాకు ఇక్కడ వేరే పనుంది. నువ్వు వెళ్ళి పలకరించి రా!” అంది పంది. కుక్క ముందుకు కదిలింది. దారిలో దానికి పిల్లి కనిపించింది. విషయం తెలుసుకున్న పిల్లి “పాపం” అలాగా! నువ్వు వెళ్ళిరా! ముందుగా తెలిస్తే నేనూ నీతో అడవికి వచ్చేదాన్నే! ఇప్పుడు వేరే పనిమీద బయలు దేరాను” అంది. ఇంకొంచెం దూరం వెళ్ళాక దానికి బాతు, కోడి, ఆవు, ఎద్దు, మేక, గొర్రె, గాడిద కనిపించాయి. అవి కూడా అడవికి రావటానికి ఆసక్తి చూపలేదు. ఏదో కుంటి సాకు చెప్పి తప్పించుకున్నాయి. కుక్క ఒంటరిగా అడవికి చేరుకుంది. పులిరాజును కౌగిలించుకున్నాయి. కుక్క ఒంటరిగా అడవికి చేరుకుంది. పులిరాజును కౌగిలించుకుని బోరున ఏడిచింది. “మిత్రమా ఒంటరిగా వచ్చావా! నీగ్రామంలోని మన మిత్రులందరినీ తీసుకువస్తావనుకున్నాను. విషాదం నలుగురితో పంచుకుంటే తగ్గుతుంది కదా!” అన్నాడు పులిరాజు.

“మిత్రమా! నేను చెబితే మన మిత్రులందరూ వచ్చేవారే! కానీ వెంటనే నిన్ను కలవాలన్న ఆలోచనలో ఎవరికీ చెప్పకుండా ఒంటరిగా వచ్చాను” అని అబద్ధం చెప్పింది కుక్క. మనతో విందుకు రమ్మంటే వందలాదిమంది వస్తారు. మరి ఉపవాసానికి రమ్మంటే ఒక్కరు కూడా రారని గ్రహించింది కుక్క.



## పోరాట స్ఫూర్తి రగిలించిన సామాజిక చైతన్య యాత్రలు దళితులపై ఎన్నాళ్ళే వివక్ష

అంటరాని తనం కులవివక్షత నిర్మూలనకు కెవిపిఎస్ ఆధ్వర్యం రాష్ట్ర వ్యాప్తంగా సామాజిక చైతన్య సైకిల్ యాత్రలు జరిగాయి. ఈ యాత్రలకు అంబేద్కర్ దళం, జగ్జీవన్ రాయ్ దళం, జ్యోతిరావ్ పూలే దళం, సుందరయ్య దళం పేర్లతో సైకిల్ బృందాలు పర్యటించాయి. 64 ఏళ్ళ స్వతంత్ర భారతావనిలో నేటికి దళితులు, కులపీడనకు, అంటరానితనం, అవమానాలకు గురవుతున్నారు. పెత్తందార్లు, భూస్వాములు వారి దోపిడీ సాధనంగా కుల వ్యవస్థను పెంచిపోషిస్తున్నారు. వారికి వంతపాడుతూ వారి అడుగులకు మడుగులొత్తుతున్న అధికారులకు, పాలకుల సవాల్ విసిరింది కెవిపిఎస్. దళితుల వెనుకబాటుతనానికి అసలు కారకులు ఎవరో వారి బండారాన్ని బయటపెట్టి దళిత యువకుల్లో సమరోత్సాహాన్ని నింపి, దోపిడీవర్గాలే ప్రధాన కారకులని తమ అభివృద్ధికి ఆటంకం ఈ పాలకులే అని ఈ సామాజిక చైతన్య యాత్రలో దళితులకు రుజువైంది.

**యాత్ర దృష్టికి వచ్చిన వివక్ష రూపాలు :** నాగరిక ప్రపంచం విజ్ఞాన శాస్త్రం, శాస్త్ర సాంకేతిక రంగాల్లో ఎంతో మహోన్నత శిఖరాలను అదిరోహిస్తున్నామని చెప్పుకుంటున్నా సాంఘిక దురాచారాలు, అంటరానితనం, కులవివక్ష, దళితుల అభివృద్ధి విషయంలో చాలా అట్టడుగు స్థాయిలో ఉన్నామన్నదాంట్లో సందేహం లేదు. నల్లగొండ జిల్లా రామన్న పేట మండలం, రంగమ్మగూడెంలో పెత్తందార్ల కుటుంబ సభ్యులందరినీ దళితులు, 'దొరా' అని మాత్రమే పిలవాలి. తెలంగాణ జిల్లాల్లో నిజమాబాద్, మహబూబ్ నగర్, మెదక్, రంగారెడ్డి, వరంగల్ మరియు నెల్లూరు, కర్నూలు, అనంతపురం జిల్లాల్లో నేటికి ఈ వివక్ష కొనసాగిస్తున్నా ఉంది. నెల్లూరు జిల్లా గొట్లపాలెం గ్రామంలో బస్టాండ్ ఎదురుగా గుడిసెలు వేస్తే అగ్రకుల పెత్తందార్లు పీకేశారు. మహబూబ్ నగర్ జిల్లా గట్టు మండలము బోయిగూడెంలో అంటరానితనం ఇంకెన్నాళ్ళని ఎదురించిన కెవిపిఎస్ కార్యకర్తలు మృపును అగ్రకులాలవారు హత్యచేశారంటే అగ్రకుల దురహంకారుల, భూస్వాముల, పెత్తందార్ల దౌర్జన్యాలు ఎలా కొనసాగుతున్నాయో అర్థం చేసుకోవచ్చు. రాష్ట్ర వ్యవసాయశాఖ మంత్రి రఘువీరారెడ్డి సొంతనియోజకవర్గంలో అగ్రకుల వాడల్లోని దళితులు రాకుండా ముళ్ళకంచే వేయించారంటే వివక్ష వికృత రూపం ఏస్థాయిలో ఉందో అర్థం అవుతోంది. మనుషులంతా సమానమేనని రాజ్యాంగంలో రాసుకున్నా దళితుల విషయానికొచ్చేసరికి అడుగడుగునా రాజ్యాంగ ఉల్లంఘన జరుగుతుంది. దేవాలయాల్లో ప్రసాదాల తయారీలో బ్రహ్మణేతరులకు ప్రవేశం లేదంటూ ప్రభుత్వమే ఉత్తర్వులను జారీ చేయడం కుల వివక్షను బలోపేతం చేయడమే. కర్నూలు జిల్లాలో బి.వి.రాఘవులు, జాన్ వెస్లిలు ఆదొని దళితవాడల్లో ఆలయ ప్రవేశం చేయించారు. అందరితో సమానంగా దళితులకు క్షౌర్యం చేయించారు. మెదక్ లో

సిఐటియు రాష్ట్ర అధ్యక్షులు ఎస్.వీరయ్య దళితులను ఆలయ ప్రవేశం చేయించారు.

**ప్రభుత్వ పాత్ర :** చట్టాలు అమలు చేయాల్సిన అధికారులు, పోలీసులు అగ్రకుల పెత్తందార్ల, ధనిక వర్గాల కొమ్ముకాస్తున్నారు. నిందితులను శిక్షించాల్సిన కోర్టులు సహితం. పాలకుల నిర్లక్ష్యం, అధికారుల అలసత్వం వల్ల, కులవివక్షత, అంటరానితనం అవహేళనలకు గురవుతూ వారి ఆత్మాభిమానాన్ని చంపుకుని బాధని వారిలో దిగమింగుతూ నిస్సహాయులుగా ఉన్నారు. దళితులు, దళితుల అభ్యున్నతికి వివక్ష నిర్మూలనకు చాలా చట్టాలున్నా వాటిని ప్రభుత్వమే ఉద్దేశపూర్వకంగా అమలు చేయకుండా దళితుల్ని మరింత అణిచి వేస్తున్నది. జీవో 8, 105 ప్రకారం ప్రభుత్వం ప్రచారం నిర్వహించి, అంటరానితనాన్ని రూపుమాపాలి కాని ప్రభుత్వాలు, పాలకులు అలా చేయకుండా రాజ్యాంగ ఉల్లంఘనకు ప్రభుత్వమే పాల్పడుతున్నారు.

**ఏమిటి పరిష్కారం :** వివక్ష అంతనానికి అభ్యుదయవాదుల్ని ఏకం చేయాలి. సామాజిక, సమస్యలతోపాటు ఆర్థిక సమస్యలు జోడించి పోరాటాలు కొనసాగించాలి. భూస్వామ్య పెట్టుబడిదారులకు దోపిడీ సాధనంగా ఉన్న కులవ్యవస్థపైన దానికి కొమ్ము కాస్తున్న దోపిడీవర్గాలపైన మన ఆయుధం ఎక్కుపెట్టాలి. కులవివక్ష, కుల నిర్మూలన జరగాలన్నా, దోపిడీ వ్యవస్థకు వ్యతిరేకంగా పోరాడే శక్తులన్నింటితో దళితులు, వివిధ రూపాల్లో శ్రమదోపిడీ, ఆర్థిక దోపిడీకి గురవుతున్నా పీడితులు సంఘటితమై పోరాడినప్పుడే ఆశించిన పరిష్కారం కొంతమేరకైన లభించవచ్చు. వివక్షను రూపుమాపాలనే జరిగే పోరాటాల్లో దళితుల్ని, భాగస్వాముల్ని చేయాలి. వారికి ప్రధాన జీవనాధారం అయిన భూమిని పంచేలా భూ పోరాటాలు విస్తృతంగా కొనసాగించాలి.


**సామాజిక చైతన్య యాత్రకు సిఐటియు సహకారం**

సామాజిక చైతన్య యాత్రలకు సిఐటియు విశేషమైన మద్దతునందించింది. గ్రామస్థాయిలో, మండల స్థాయిలో అంగన్ వాడీలు, గ్రామ సేవకులు, ఇతర కార్మికులు ఉత్సాహపూరితంగా సైకిల్ యాత్ర బృందాలకు ఆహ్వానాలు పలకడము, విడిది ఏర్పాట్లు, టిఫిన్, భోజన ఏర్పాట్లు చూడటము ద్వారా యాత్ర బృందాలకు అండగా నిలిచారు. చైతన్య యాత్రలో సైకిల్ తొక్కడంలో ప్రత్యేకంగా సిఐటియు నాయకులు, కార్యకర్తలు పాల్గొని యాత్రల జయప్రదానికి కృషి చేశారు. రాష్ట్రకమిటీ పిలుపు మేరకు రాష్ట్ర వ్యాప్తంగా నిధి వసూలు చేసి ఆర్థిక సహకారం అందజేశారు. సామాజిక చైతన్యయాత్రలకు అన్ని విధాలుగా సహకరించడముద్వారా కార్మికవర్గం కులవివక్ష, అంటరాని తనం వంటి సామాజిక దోపిడీ రూపాలను ప్రతిఘటించాలనే సందేశం అందించింది సిఐటియు.

- రవీందర్



# ఎర్రకలువలు



“ఏయ్ కమలీ!” అన్న

పిలుపు వినవద్దా వినబడనట్టే తలవంచుకుని పనిచేసుకుంటోంది కమలమ్మ. బాయమ్మ మొహం చూడాలంటేనే అసహ్యం వేస్తోంది. నిన్న రాత్రి ఇంటికివచ్చి అది చెప్పిన మాటలకు ఒళ్ళంతా కుతకుతలాడిపోతోంది. కమలమ్మ చేతిలోని కొడవలి కసిగా సర్రున గడ్డిని తెగగోసింది.

“ఏందే! పిలిస్తే చెవులు వినబడటంలేదా! అప్పుడే కళ్ళునెత్తికెక్కినాయే!” అంటూ గట్టిగా వినిపించడంతో ఉలిక్కిపడ్డ కమలమ్మ కూర్చుని గడ్డికోస్తున్నదల్లా కొడవలిని ఆపి వెనక్కి తిరిగింది.

“అయ్యో అక్కా! ఎప్పుడొచ్చినావే! నేను పనిలోపడి వినీపించుకోలేదు.. ఇప్పుడే ఆ సూపర్ వైజర్ సార్ వచ్చి సాయంత్రం కల్లా పనిపూర్తి చెయ్యమని గదమాయించిండు. అందుకే అదేపనిలో పడిపోయా!” “చెప్పక్కా!....” అంటూనే కొర్రగుతో మొహాన చెమటను తుడుచుకుంది.

మధ్యాన్నపు ఎండ సర్రుమని ఒంటిని తెగగోస్తోంది. క్రింద గడ్డినేలనుండి ఆవిర్లు చిమ్ముతున్నాయి. చిన్ననాటినుండి ఊర్లో పొలంపనులలో ఆరితేరిన కమలమ్మ కూడా ఈ పట్నం ఎండను తట్టుకోలేకపోతోంది. కాయకష్టం చేసిన ఆమె నల్లటి శరీరంమీద చెమట బిందువులు మిలమిలా మెరుస్తూ చూసేవాళ్ళకు ఆమె ఒక నల్లరాతి శిల్పంగా కనబడుతోంది.

దాదాపు ఐదు ఎకరాలలో విస్తరించిన ఆ కంపెనీలో బిల్డింగులు పోను మిగిలిన జాగాలో చక్కటి గార్డెన్ ను పెంచుతుంటారు. ఆ కంపెనీ ఆవరణలో పెరిగిన గడ్డిని ఎప్పటికప్పుడు తొలగిస్తూ శుభ్రంగా ఉంచడానికి ఒక కాంట్రాక్టరు ఉంటాడు. వాడి క్రింద 30 మంది దాకా కూలీలు పనిచేస్తుంటారు. వాళ్ళలో ఆడవాళ్ళే 20 మంది దాకా ఉంటారు. పొద్దున్నుండి సాయంత్రం దాకా నడుమెత్తకుండా పనిచేయాల్సి ఉంటుంది. ఉదయాన్నే ఏడుగంటలకల్లా వచ్చేసి వర్క్ షాపు బిల్డింగులు మొదలెడితే ఎమ్డిగారి గదిదాకా అన్నింటిని అద్దంలాగా శుభ్రం చేయాల్సి ఉంటుంది. టాయ్ లెట్లు, క్యాంటీన్ లను కూడా శుభ్రం చేయడం వీళ్ళపనే! ఆ పనులు పూర్తిచేసుకోగానే ఇక కంపెనీ ఆవరణలోని గార్డెన్ పనిలో పడాల్సి ఉంటుంది. రోజుకూలీ లెక్క కట్టించినప్పటికీ వారానికొకసారి జీతం ఇస్తారు. చేతికి గిట్టేది తక్కువయినప్పటికీ ఏరోజుకారోజు అడ్డామీద కూలి కోసం వెదుక్కోకుండా రోజూ పనిదొరుకుతుందనే ఆశతో దీనిలోచేరుతుంటారు. అది కూడా అంత తేలిగ్గా దొరికే కొలువేం కాదు. ఆ కంపెనీలో పర్మినెంటు

కొలువుదొరకడం ఎంత కష్టమో, ఇది కూడా అంతే కష్టం! కాంట్రాక్టరు దగ్గరకు పోవాలంటే గుడిలో పూజారిని కలిసినట్టు ఎవరో ఒకరిని ఆశ్రయించాల్సిందే. బాయమ్మ కూడా అలాంటి ఒక మనిషి. ఆమె పేరు రంగాబాయి నో, రాధాబాయి నో అయివుంటుంది. అందరూ బాయమ్మనే పిలుస్తుండడంతో ఇదే పేరు స్థిరపడిపోయింది. పేరుకు ఆమె కూడా కూలిచేసేదే అయినా ఏనాడూ చీపురుగాని, కొడవలిగాని పట్టగా ఎవరూ చూడలేదు. ఎంతో కాలంగా ఆ కంపెనీని అంటిపట్టుకుని ఉంది. ఏ కొత్త కాంట్రాక్టరు వచ్చినా బాయమ్మను పెట్టుకోమని మేనేజ్ మెంట్ నుండే కొందరు పెద్ద మనుషులు రికమెండ్ చేస్తుంటారు. ఇష్టం లేకపోయినా ఆమెను పనిలో పెట్టుకోవాల్సిందే. అయితే ఒళ్ళించి పనిచేయకపోయినా వేరే రకాలపనులు చేస్తూ కాంట్రాక్టరును సంతృప్తి పరుస్తుంటుంది. కూలివాళ్ళమీద ముఖ్యంగా ఆడకూలీల మీద అజమాయిషీ చేస్తుంటుంది. కూలీలు రానప్పుడల్లా మానేసినప్పుడు బాయమ్మ కొత్త ఆడవాళ్ళను వలవేసిపట్టుకొస్తుంటుంది. అందులోనూ పాతమనిషి కావడంతో కంపెనీ నుండి రావలసిన బిల్లులను వసూలు చేసి పెడుతుంటుంది. కాబట్టి బాయమ్మ ఉండడమే మేలని కాంట్రాక్టర్లు భరిస్తూ ఉంటారు.

“నిన్న రాత్రి చెప్పింది ఏమి చేసావే!” అంటూ నేరుగా వచ్చిన విషయాన్ని లేవనెత్తింది. ఆ గడ్డినేలమీద నిలబడ్డరాక్షసిలాగా కనబడింది కమలమ్మ కళ్ళకు. ఎర్రటి రంగులో ఉబ్బిన దిబ్బరొట్టెలాంటి మొహం, కనికరం ఏమాత్రం కనబడని సీతాఫలం గింజల్లాంటి తాగుబోతుకళ్ళు, తళ తళ మెరిసే సిల్క్ చీరలో నడుంమీద రెండు చేతులూ పెట్టుకుని నిలబడింది.

“అది ధర్మం కాదక్కా! పల్లెలో పొట్టగడవక వచ్చాను కాని ఒళ్ళు అమ్ముకోడానికి రాలేదు. అలాంటి పనులు మా ఇంటా వంటా లేవు. ఎంతపనయినా చెప్పు, చేస్తాకాని అది నావల్లకాదు. నా మొగుడికి తెలిస్తే ఉరిపెట్టుకుని చస్తాడు. వాడు జబ్బున పడ్డాడు వాడే పనికి వెళ్తే నేను ఈ కూలికి రాకపోదును. మొగుడు, పిల్లలు కూటికి ఏడుస్తున్నారని ఈ పనికి వచ్చానక్కా! నీకు దణ్ణం పెడతా! మళ్ళీ ఆ మాట తీయకు!” అని ఏడుపుగొంతుకతో బతిమిలాడింది కమల.

“అట్లాగే అంటావే! నీ అవస్థరం తీరింది కదా! పనికావాలని నాయించుట్టు తిరిగినప్పుడు ఏమన్నావే! ఏ పనయినా చేస్తానని అనలేదా! ఇప్పుడేమో మాటతప్పుతున్నావు. నీ అసుంట్లోళ్ళు దొరకరనేగా, నీ పేరు చెప్పిపెట్టించినా!.. ఆలోచించుకో.. పెద్దసారు నీ మీద మనసుపడ్డాడు. ఆ రోజు నీవు ఆయన రూము ఊడుస్తుంటే చూసాడట! ఎంతడబ్బయినా ఇస్తా, నీవు కావాలని నా వెంట పడుతున్నాడు” అని అంటూనే కమలమ్మ పక్కన చతికిలపడి బుజ్జగింపులు మోదలు పెట్టింది.



“ఇగో ఇట్ల ఎంతకాలం కూలిపని చేస్తూ కష్టపడతావు చెప్పు. నీ అదృష్టం కొద్దీ పెద్దవాళ్ళ దృష్టిలో పడ్డావు. నీవు నెలంతా సంపాదించేది ఒక్కరోజులో వస్తుంది. నీ మొగుడేమిటి మూడోకంటికి తెలీదు. ఆదివారం నాడు డ్యూటీ వేయిస్తా, ఎప్పటిలాగే వచ్చివెళ్ళిపో, పట్నంలో అందరూ ఇట్లాగే సంపాదిస్తున్నారు. నీవు కొత్త కాబట్టి తప్పు, ఒప్పు అంటున్నావు. పెద్ద పెద్ద ఇళ్ళ వాళ్ళు కూడా ఈ దందలోనే ఉన్నారు. నా మాటవిను. నీ బ్రతుకు మారిపోతుంది. మంచి చీరగడితే సినిమా స్టారులాగుంటావు” అని అంటూ నచ్చచప్పసాగింది.

కమలమ్మ ఒంటిమీద తేళ్ళు, జెర్రులు పాకినట్లయింది. ఒక్కమాట చెప్పకుండా కళ్ళలో నీళ్ళు కుక్కుకుంటూ తలకిందకి వేసుకుని అలాగే కూచుంది. తన మాటలు పనిచేస్తున్నాయని అనుకుంది బాయమ్మ. ఇలాంటి వాళ్ళను ఎంతమందిని లొంగదీసుకోలేదు. ఇదొక లెక్కా వయసులో ఉందిగదాని పొగరు. ఒకసారి అలవాటుపడితే తననే మించి పోతుంది. దీనిమీద ఎంత కమీషన్ సంపాదించగలనా అని ఊహించుకొని మురిసిపోయింది.

ఇంతలోనే అటువైపు పనివాళ్ళంతా బిలబిలామని వస్తూండటంతో మాటమార్చింది.

“నరే, నరే! పని చక్కగా సేయి. మళ్ళీ నాకు మాటరానీయకు..” అని గట్టిగా గదమాయిస్తున్నట్లు మాట్లాడి రెండురోజులు టైమిస్తున్నా, ఆదివారానికి సిద్ధంకా!” అని మెల్లగా చెబుతూ విసవిసానడిచి వెళ్ళిపోయింది.

తన కళ్ళముందే తాచుపాము వెళ్ళిపోయినట్లుగా అనిపించింది కమలమ్మకు. నేలమీద కొడవలిని చేతిలోకి తీసుకుని కసిగా గడ్డిమీద ఒక్కవేటువేసింది. ఇంతలోనే వెనకనుండి “ఏమక్కా! తిండికి రావా! లంచ్ టైం అయింది. బువ్వ తిన్నాక పనిచేద్దువుగాని రా!” అంటూ వినబడటంతో తలతిప్పి వెనక్కు చూసింది కమల.

ఎదురుగా తోటికూలి అయిన రాజమ్మ నిలబడి ఉంది. తన వయసే ఉంటుంది. ముతకచీరలోనయినా శుభ్రంగా ఉండి ముఖాన కుంకుమ బొట్టు, మెడలో సూత్రాలు నల్లటి ముఖంలో తెల్లటి చిరునవ్వుతో నిలబడి ఉంది,

ఆప్యాయతతో కూడిన ఆమె పిలుపుకు ఒక్కసారిగా దుఃఖం కట్టలు తెంచుకుంది. కొంగు అడ్డుపెట్టుకొని భోరుమంది.

“అయ్యయ్యా! అదేందక్కా, అట్ల ఏడుస్తవు! ఏం కష్టమొచ్చింది! నీ తోటోల్లం మేమంతా లేమా! ముందుపద. కూర్చుని బువ్వతింటూ మధ్యలో మాట్లాడుకుందాం” అని అంటూ ఒక్క ఉదుటున ఆమె చేయి పట్టుకుని లేవదీసింది రాజమ్మ.

ఎర్రటి ఎండనుండి చల్లటి నీడనిచ్చే చెట్టుకింద చేరారిద్దరు. ఇక్కడే ఉన్న నల్లా క్రింద కాళ్ళు చేతులు కడుక్కుని శుభ్రం అయ్యారు. వంటిమీద కప్పుకున్న తువ్వలును నేలమీద

పరిచారు.

“ముందు టిఫిన్ తీయి! మళ్ళీ లంచ్ టైం అయిపోతే కూర్చుని ముచ్చట్లు పెడుతున్నామని తిట్టడం మొదలుపెడతాడు ఆ నర్సిగాడు.” అని అంటూ బలవంతంగా టిఫిన్ తీయించింది.

తన గోడు వినిపించుకోవడానికి ఒక ఆడమనిషి దొరికినందుకు కమలమ్మలో కొంత ఆశ మొలిచింది. నదిలో మునిగిపోయేవాడికి గడ్డిపోచ దొరికినా ఆశగానే కనబడుతుంది.

“ఇగ చెప్పు! నీ కతేమిటో!” అని అంటూ ముద్ద నోట్లో పెట్టుకుంది రాజమ్మ. కన్న ఊరిని వదిలి తామెలా బతికొచ్చింది మొదలెట్టి ఈ కంపెనీలో బాయమ్మద్వారా ఎలా చేరింది, ఆ తర్వాత బాయమ్మ ఎలా వెంటపడుతోందీ చెప్పేసరికి కమలమ్మ గొతు దుఃఖంతో పూడుకుపోయింది.

“ఛీ, ఛీ! దాని నోట్లో మన్నపడ! ఇంకెంత మందిని తారుస్తుంది. పురుగులు పడి చస్తుంది!” అని ఆగ్రహంతో భగ్గుమన్నది రాజమ్మ. “అక్కా! ఈ కొలువు పోతే మేం బతకలేమక్కా! నేను, నాపిల్లలు ఆకలితో చావాల్సి ఉంటుంది. నా మొగుడు జబ్బున పడ్డాడు. అది ఎప్పుడు తగ్గుతుందో తెలవదు. నేను చావనయినా చస్తా గాని అది చెప్పిన ఫని చేయను” అని అంటూనే “ఏదయినా దారి చూపించు. దాని పీడవిరగడయితే చాలని రాత్రంతా మొక్కుతూనే ఉన్నా”. అని అంది కమల.

“అది నీతో వంటరిగా మాట్లాడుతుంటూనే అనుమానం వచ్చి నీ దిక్కు వచ్చినా! అది నీలాంటివాళ్ళనే వెదికి వెదికి పడుతుంది. ఆ పెద్ద సార్ అనేవాడు ఒక పరమ దగుల్బాజి. ఆదివారం నాడు కంపెనీలోనే ఈ భాగోతం నడిపిస్తూంటాడు, వాడి అండచూసుకునే ఇది విప్రవీగుతుంటుంది. వాడి భరతం పడితేగాని దీని పొగరణగదు... ఇగో నీవేమి ఫికరు పెట్టుకోకు, నీ వొక్క దానివేకాదు, పొట్టచేతపట్టుకుని కూలి కోసం వచ్చిన ఆడవాళ్ళు ఎంతోమంది ఇలా బలయిపోతున్నారు. మనం భయపడినంతకాలమే వీళ్ళ ఆటలు సాగుతాయి.” అని అంటుండగానే సైరన్ మోగింది.

“ఇగో నీకు మా ఇల్లు తెలుసుగదా! కంపెనీ అవగానే మా ఇంటికి నేరుగా వచ్చేయ్యి. అక్కడనుండి మనం ఒక చోటుకు వెళ్ళాలి. నీ సమస్యకు అక్కడే పరిష్కారం దొరుకుతుంది. ఈ పట్నంలో బాయమ్మలాంటి, పెద్దసారులాంటి దుర్మార్గులేకాదు మనలాంటి కూలోళ్ళను కూడా అక్కచెల్లెళ్ళలాగా చూసుకునే పెద్దన్నలు, అక్కలు కూడా ఉన్నారు. చచ్చిసాధించేది ఏమీ ఉండదు. బతికి ఎదుర్కోవాలి. సరేనా! నువ్వు దానితో ఏమీ చెప్పకు!” అని ధైర్యం చెబుతూ భుజం తట్టింది.

ఇద్దరూ టిఫిన్లు సద్దుకుని విడిపోయారు.

(ముగింపు వచ్చే నెలలో....)

-సత్యభాస్కర్





## “నిత్యేదేసంతం”

జనన మరణాలే ఉచ్ఛ్వాస విశ్వాసలుగా  
కదలిపోతోంది కాలం  
మమత మానవతలే అంగటి సరుకులుగా  
శ్వాసిస్తోంది కలికాలం  
స్వార్థాహంకారాలే భూతప్రేతపిశాచాలై పీక్కు  
తింటున్నాయి  
అంపశయ్యపై బ్రతుకు సమరం  
ఘనమే ఘనమైన ద్విపాదమృగాలు హరిస్తున్నాయి  
మానవత్వాన్ని అహరహం  
చకచకా పరుగులిడుతోంది  
అరుపదొత్సరాల తెలుగు కాల చక్రం  
పకపకా నవ్వలేకపోతోంది  
సామాన్యుని జీవన వెలుగు చిత్రం  
కక్షలూ కార్పణ్యాల వెలవెలబోతోంది  
సత్తుకుండల జనజీవనం  
ఎండావాన, నుంచూచలుల కొలువై చింకిపోతోంది  
బీదాబిక్కిల నివాసం  
ఆకలిదప్పుల తాళలేక పయనమైతోంది  
నిర్భాగ్యులూపిరి కైలాసం  
పండుగపబ్బాలు జరుపుకొనెవరికుండదిష్టం  
ధరవరల భగభగల్లో అది జరుపుకొనుటే కదా  
కష్టం  
రక్తాన్ని చమటగ మార్చి కష్టించిన, కరువే శ్రమజీవులకు  
పరమాన్నం  
రెక్కలు ముక్కలు గావించినా నిత్యకూలీల  
బ్రతుకధ్వాన్నం  
అప్పుచేసి పప్పుకూడు తినుటలో ఉండదే సంతనం  
పుడమి పుత్రుల శ్రమకు ప్రకృతాశీసులందించిన కాదా  
విశ్వమే నిత్య వసంతం.

- కృష్ణార్జునరావు వెన్నా  
భారత్ డైనమిక్స్ లిమిటెడ్, కాంచన్బాగ్, హైదరాబాద్.

## కాంట్రాక్ట్ కార్మికుడా

పల్లవి : కాంట్రాక్టు కార్మికుడా చుక్కానిలేని నావికుడా  
కష్టాల కడలాయెరా ఓ కార్మికుడా  
సుడిగుండాల బ్రతుకాయెరా ఓ కార్మికుడా-2  
చరణం 1 : కనీస వేతనాలు కను చూపు మేర లేవు  
నిత్యావసర ధరలేమో నింగినంటుతున్నాయి  
అర్ధాకలితో పిల్లలు అల్లాడి పోతుంటే  
లోలోన కుమిలిపోకురా-కారకులను కనిపెట్టరా  
॥కాంట్రాక్ట్॥

2 క్యాజువల్ లేబర్లు కాంట్రాక్ట్ వర్కర్లని  
జెబ్సోర్నింగ్ పేరా నిలుపు దోపిడీ చేసే  
ఇదేమి న్యాయమంటే ఇంటికి పొమ్మంటారు  
బానిసల బ్రతుకులాయెరా ప్రభుత్వం బాధ్యతనే  
వదిలి వేసెరా ॥కాంట్రాక్ట్॥

3 కార్మికులకు ప్రతిదినం కన్నీళ్ళ అప్పులు  
యజమానులకు మాత్రం కోట్లల్లో లాభాలు  
హక్కులకై నిలదీస్తే సస్పెండ్లు, బదిలీలు  
ఎదిరించి నిలబడితే లొంగే వరకు వేధింపులు  
॥కాంట్రాక్ట్॥

4 జీతాల పెంపు లేదు ప్రావిడెంట్ ఫండ్ లేదు  
ఏన్నాళ్ళు పనిచేసిన రెగ్యులరైజ్ ఊసేలేదు  
ఎట్టికన్న హీనంగా ఎన్నాళ్ళు బతుకుతావు  
॥కాంట్రాక్ట్॥

5 నీ శ్రమను దోచేటోళ్ళ జిత్తులను తెలుసుకో  
దోపిడీని బయటపెట్టా సంఘంలో చేరిపో  
సిఐటియు నిన్ను పిలిచేరా భద్రతకై నడుం కట్టరా  
సంఘశక్తి చూపి నీ హక్కులు సాధించారా  
॥కాంట్రాక్ట్॥

- రచన : జి.నరేష్, హైదరాబాద్



# లెఫ్ట్‌ప్రంట్ సహకారంతో అసంఘటితరంగ కార్మికులకు చేయూత

త్రిపుర కార్మిక శాఖ మంత్రి, సిఐటియు అధ్యక్షులు మానిక్‌దేవ్‌తో ఇంటర్వ్యూ...

**కార్మికలోకం ప్రతినిధి :** త్రిపుర లెఫ్ట్‌ప్రంట్ ప్రభుత్వం అసంఘటితరంగ కార్మికులకోసం ఏ విధమైన చర్యలు తీసుకుంటున్నది?

**మానిక్‌దేవ్ :** త్రిపుర లెఫ్ట్‌ప్రంట్ ప్రభుత్వం కార్మికులకు అనుకూలంగా అనేక నిర్ణయాలు చేస్తున్నది. ముఖ్యంగా అసంఘటితరంగంలో 15 రకాల పనులు చేసే కార్మికులను కనీస వేతన చట్టం పరిధిలోకి తీసుకురావడము జరిగింది. ఇంకా 3 రకాల పనులను పరిశీలిస్తున్నారు. ఈ నిర్ణయం వల్ల దాదాపు 90% అసంఘటిత కార్మికులు కనీస వేతన చట్టం పరిధిలోకి వస్తారు. వారికి న్యాయం జరుగుతుంది.

**కార్మికలోకం ప్రతినిధి :** మీ రాష్ట్రంలో మెజారిటీగా ఉన్న బీడీ, రిక్షా, లానరీ వర్కర్స్ సంక్షేమం కోసం ఏ విధమైన చర్యలు తీసుకుంటున్నారు?

**మానిక్‌దేవ్ :** మా రాష్ట్ర ప్రభుత్వం క్రిందిస్థాయి వర్కర్స్ అయిన రిక్షా, బీడీ, లానరీ వర్కర్స్‌కు చాలా పథకాలు అమలు చేస్తున్నది. మొదటిది 60 సంవత్సరాలు నిండిన ప్రతి వర్కర్‌కి ప్రతినెల 400 రూపాయల పెన్షన్ ఇవ్వడం, వారి ఇద్దరి పిల్లలకు డిగ్రీ వరకు ఉచిత విద్యనందిస్తున్నాము. వారి పిల్లలకు వెయ్యి రూపాయలు ప్రోత్సహకంగా అందజేస్తున్నాము. ప్రతి రిక్షా కార్మికుడి కుటుంబానికి ఒక వాటర్ ఫిల్టర్ ఉచితంగా ఇవ్వడం ద్వారా రిక్షా పుల్లర్స్ కుటుంబాలు సురక్షిత నీరు తాగుతున్నారు. కొంత వయస్సు పైబడిన రిక్షా కార్మికులకు వైద్య పరీక్షలు నిర్వహించి ఉచితంగా కళ్ళజోళ్ళు అందిస్తున్నాము.

**కా||ప్ర|| :** అంగన్‌వాడీ వర్కర్స్ & హెల్పర్స్ సంక్షేమానికి ఏ రకమైన చర్యలు తీసుకుంటున్నారు?

**మానిక్‌దేవ్ :** అంగన్‌వాడీ వర్కర్స్ & హెల్పర్స్‌కి రెండు ఉపయోగవంతమైన పథకాలు ప్రవేశపెట్టాము. రాష్ట్ర ప్రభుత్వ ఉద్యోగులకు డిఎ విడుదల చేసిన సందర్భంగా అంగన్‌వాడీ వర్కర్స్ & హెల్పర్స్‌కు డిఎ ఇస్తున్నాము. వారికి సాంఘిక భద్రత కల్పించడానికి పెన్షన్ పథకం అమలు చేయడానికి రాష్ట్ర ప్రభుత్వం అంగీకరించింది. ఆ ఏర్పాట్లు జరుగుతున్నాయి.

**కా||ప్ర|| :** అసంఘటితరంగ కార్మికుల సంక్షేమ చట్టం ఏ విధంగా అమలు అవుతున్నది?

**మానిక్‌దేవ్ :** మా రాష్ట్రంలో ఈ పథకం ముందునుండే అమలు చేస్తున్నాము. 19 రకాల పనులు చేసే కార్మికులు ఈ పథకం ద్వారా లబ్ధిపొందుతున్నారు. అలాగే మున్సిపాలిటీలలో ఉపాధి హామీ పథకాన్ని దేశంలో మొదటి సారిగా మేమే అమలు చేస్తున్నాము. మున్సిపాలిటీలలోని అసంఘటిత కార్మికులు పనులు కోల్పోయినప్పుడు వారికి ఉపాధి హామీ పథకం

ఉపయోగపడుతున్నది. రోజు 100 రూపాయలు చెల్లిస్తున్నాము.

**కా||ప్ర|| :** బిల్డింగ్ వర్కర్స్‌కి ఏ విధమైన పథకాలు అమలు చేస్తున్నారు?

**మానిక్‌దేవ్ :** బిల్డింగ్ వర్కర్స్‌కి సంక్షేమ బోర్డు ఏర్పాటు చేశాము. కేంద్ర చట్టంలో లేనటువంటి వాటిని కూడా అమలు చేస్తున్నాము. వైద్య సౌకర్యం, వారి పిల్లలకు విద్య సౌకర్యం కల్పించడానికి చర్యలు తీసుకుంటున్నాము.

**కా||ప్ర|| :** ఇంకా ఏయే పథకాలు మీ రాష్ట్రంలో అమలవుతున్నాయి?

**మానిక్‌దేవ్ :** శ్రామిక మహిళలకు సమాన పనికి సమాన వేతనం అనే చట్టాన్ని గట్టిగా అమలు చేస్తున్నాము. మెటర్నిటీ బెనిఫిట్స్ అందేలా చూస్తున్నాము. 'రాజీవ్ స్వాస్థీభీమా యోజన' ఇఎస్‌ఐ పథకాలు సరిగా అమలయ్యేలా చూస్తున్నాము. గ్రామీణాభివృద్ధి శాఖ ద్వారా అసంఘటిత కార్మికులకు మౌలిక సదుపాయాలు కల్పించడానికి, వర్క్ షెడ్యూ నిర్మించుకోవడానికి, పనిముట్లు కొనుగోలు చేసుకోవడానికి ఆర్థిక సహాయం అందిస్తున్నాము.

**కా||ప్ర|| :** పథకాలన్ని ఏ విధంగా సాధించుకున్నారు?

**మానిక్‌దేవ్ :** కార్మికులు ఐక్యంగా సంవత్సరాల తరబడి చేసిన పోరాటాల ఫలితంగా లెఫ్ట్‌ప్రంట్ ప్రభుత్వం కార్మికులపట్ల చిత్తశుద్ధితో పని చేయడం వల్ల ఇవి సాధ్యమవుతున్నాయి.

**కా||ప్ర|| :** కార్మికుల ఉద్యమాలే కాకుండా ఎటువంటి పోరాటాలు చేపడుతున్నారు?

**మానిక్‌దేవ్ :** సామాజిక ఉద్యమాలలో కార్మికులు భాగస్వాములు అయ్యేలా కార్యక్రమాలు రూపొందించుకుంటున్నాము. కార్మికుల సమస్యలే కాకుండా ఇతర తరగతుల సమస్యలపై కూడా కార్మికులను కదిలించడము ద్వారా కార్మికులను ప్రజా ఉద్యమాలలో భాగస్వాములుగా చేస్తున్నాము. సేవా కార్యక్రమాలు చేపడుతున్నాము. సిఐటియు ఆవిర్భావ దినం సందర్భంగా రక్తదాన శిబిరాలు నిర్వహించాము. 5000 మంది రక్తదానం చేశారు. మెడికల్ క్యాంప్‌లు ఏర్పాటు చేశాము. కార్మిక, పేద కుటుంబాల పిల్లలకి బుక్స్, స్కూల్ డ్రెస్‌లు పంపిణీ చేశాము.

**కా||ప్ర|| :** కార్మిక శాఖమంత్రిగా సిఐటియు అధ్యక్షులుగా ఎలా? ఫీల్ అవుతున్నారు?

**మానిక్‌దేవ్ :** కార్మిక ఉద్యమంలో పని చేసిన అనుభవం ద్వారానే కార్మి శాఖ మంత్రిగా నేను కావడానికి సహకరించింది. కార్మికులు ఎదుర్కొనే సమస్యలు దగ్గరగా చూసానుకాబట్టి కార్మి శాఖ మంత్రిగా వారి సమస్యల పరిష్కారానికి కృషి చేస్తున్నాను. చేసింది కొంత చేయాల్సింది ఎంతో ఉంది.





# భూగోళానికి పెట్టుబడిదారీ వ్యవస్థే ప్రథమ శత్రువు

పర్యావరణాన్ని దెబ్బతీస్తున్న పెట్టుబడిదారీ వ్యవస్థను బోలీవియా అధ్యక్షుడు ఇవో మోరెల్స్ తీవ్రంగా ఖండించారు. వాతావరణ మార్పులపై నిర్వహించిన మొదటి ప్రపంచ ప్రజా మహాసభ ప్రారంభ సమావేశంలో ఆయన మాట్లాడుతూ, భూగోళానికి పెట్టుబడిదారీ వ్యవస్థే ప్రథమ శత్రువుని విమర్శించారు. కేవలం లాభాలకోసం మాత్రమే చూసుకుంటూ ప్రకృతికి, జీవవైవిధ్యానికి ద్రోహం, హాని చేస్తున్న పెట్టుబడిదారీ వ్యవస్థ అసమానతలకు, అక్రమాలకు పెద్ద వంతెనగా మారిందని విమర్శించారు. ఐదు ఖండాల నుంచి మొత్తం 15 వేలకు పైగా ప్రతినిధులు ఈ మహాసభలో పాల్గొన్నారు. బోలీవియా తుక్విపయలోని ఎస్టెబన్ రమిరెజ్ ఎకొలోజికల్ స్టేడియంలో ఈ మహాసభ నిర్వహించారు. భూగోళ పరిరక్షణకు అప్రమత్తంగా ఉండాలని, ఇప్పటికే భూగోళానికి తీవ్రమైన హాని జరిగిందని హెచ్చరించేస్తూ భవిష్యత్ తరాలకు ఆయన వ్రాసిన ఒక లేఖను ఈ మహాసభలో మోరెల్స్ చదివి వినిపించారు. భూకంపాలు, వాతావరణ మార్పులు, సునామీలు, ప్రచండతుఫానులు, కరువులు, కాటకాల ద్వారా భూగోళం, తనలో మార్పులు జరుగుతున్నాయని సంకేతాలిస్తోందని ఆయన ఆందోళన వ్యక్తం చేశారు. అందువల్ల భూగోళాన్ని రక్షించుకోవాల్సిన తరుణం ఆసన్నమైందని అన్నారు. పర్యావరణ ప్రతికూల మార్పుల కారణంగా 2050 నాటికి వలసవెళ్ళేవారి సంఖ్య 50 మిలియన్ల నుంచి 200 మిలియన్లకు పెరుగుతుందని అన్నారు. ప్రజలను హతమార్చేవారిని, ప్రమాదకరమైన ఆయుధాల కొనుగోళ్ళను ఎంతో ప్రీతిపాత్రంగా ప్రోత్సహించేవారిని ప్రతిఘటించేందుకు ప్రపంచ ప్రజలు చేతులు కలపాలని మోరెల్స్ పిలుపు ఇచ్చారు. పెట్టుబడిదారీ వ్యవస్థలో మార్పులు రాకపోయినా, లేదా ఆ వ్యవస్థను సమూలంగా నిర్మూలించకపోయినా భూగోళాన్ని రక్షించుకునేందుకు చేసే ఎన్ని ప్రయత్నాలైనా తాత్కాలికమే



అవుతాయని, అవన్నీ వృధా అవుతాయని హెచ్చరించారు. ప్రపంచంలో ఉన్న అసమానతల కారణంగా ప్రకృతితో సామరస్యం సాధ్యం కాదని అన్నారు. ఐక్యరాజ్యసమితి కోపెన్హేగెన్లో నిర్వహించిన 15వ ప్రపంచ వాతావరణ మార్పుల శిఖరాగ్ర సభను మోరెల్స్ నిశితంగా విమర్శించారు. ప్రపంచవ్యాప్తంగా ఉన్న సామాజిక సంస్థల ఆవేదన, వారి ఆలోచనలు, వారి డిమాండ్లను ఏ మాత్రం పట్టించుకోలేదని విమర్శించారు. పెట్టుబడిదారీ తరహా ఆర్థిక వ్యవస్థకు మంగళం పాడేవాల్సిన బాధ్యత, ఆ కర్తవ్యం పారిశ్రామికదేశాలపైనే ఉందని ఆయన అన్నారు. ప్రపంచ, ప్రజల ఆకాంక్షలను ఐక్యరాజ్యసమితి సభ్యులు, దేశాలు గౌరవించితీరాలని అన్నారు. ప్రకృతిని కాపాడుకునేందుకు ప్రజలతో ఒక ప్రత్యామ్నాయ సంస్థను సృష్టించాల్సిన అవసరం ఉందని ఆయన ఉద్ఘాటించారు. ★

## ఇరాన్పై ఆంక్షలొద్దు- బ్రిక్ దేశాలు

ఇరాన్పై తాజా ఆంక్షలు విధించేందుకు ఐక్యరాజ్యసమితి సమాయత్తమవుతున్న నేపథ్యంలో బ్రిక్ దేశాలు, (భారత్, రష్యా, చైనా, బ్రెజిల్) ఇరాన్తో మరింత దౌత్యం నిర్వహించేందుకు గడువు తీసుకోవాలని భద్రతా మండలిని కోరాయి. ఆంక్షలు విధించడంవల్ల, బెదిరింపుల వల్ల, ఇరాన్ అణుకార్యక్రమం సమస్యకు ఎలాంటి పరిష్కారం లభించదని మండలికి సూచించాయి. బ్రిక్ వేదిక ఏర్పడిన తర్వాత మొదటిసారి శుక్రవారంనాడు బ్రీసిలియాలో ఈ నాలుగు దేశాల నాయకులు ఇరాన్ సమస్యపై చర్చించారు. ఇరాన్ అణుసమస్యకు ఆంక్షలు విధించడం పరిష్కారం కాదని ప్రధానమంత్రి మన్మోహన్సింగ్, రష్యా అధ్యక్షుడు ద్వీత్రి మెడ్వేదేవ్, చైనా అధ్యక్షుడు హు జింటావో బ్రెజిల్ అధ్యక్షుడు లులా డసిల్వా అన్నారు. ఆంక్షలవల్ల ఎలాంటి ప్రభావం ఉండదని వారు చెప్పినట్లు దౌత్యవర్గాలు తెలియజేశాయి. ఇరాన్ సమస్య బ్రిక్ శిఖరాగ్ర సమావేశంలో చర్చకు వచ్చింది. దీనిపై స్వేచ్ఛగా, నిర్మోహమాటంగా నాయకులు అభిప్రాయాలు వ్యక్తం చేశారు. అణు ఇంధనాన్ని శాంతియుత ప్రయోజనాలకు

ఉపయోగించే హక్కు ఇరాన్కు ఉన్నందు వల్ల ఆ దిశలో ఆలోచనలు చేయాలని ఇరాన్ తన అంతర్జాతీయ బాధ్యతలను పరిపూర్తి చేయాలని బ్రిక్ దేశాల నాయకులు విజ్ఞప్తి చేశారు. అంతర్జాతీయ అణు ఇంధన సంస్థకు, భద్రతామండలికి సహాయ సహకారాలు అందించి ప్రపంచదేశాలు వ్యక్తం చేస్తున్న భయాందోళలను పారద్రోలేందుకు ప్రయత్నించాలని ఇరాన్ను కోరారు. కాగా అణ్వస్త్రవ్యాప్తి నిరోధక ఒప్పందంపై సంతకాలు చేసిన ఇరాన్, తమ అణు కార్యక్రమం శాంతియుత ప్రయోజనాలకు మాత్రమే ఉద్దేశించినదనీ, తాము అణుబాంబు తయారు చేస్తామని పాశ్చాత్యదేశాలు సందేహాలు వ్యక్తం చేస్తున్నాయని, ఇరాన్ చెబుతోంది.

ఇరాన్పై ఏదో నెపంతో ఆంక్షలు విధించాలని అమెరికా భద్రతా కూడలిపై ఒత్తిడి తెస్తున్నది. బ్రిక్ దేశాలు దీనికి చెక్ పెట్టడం ఒక మంచి పరిణామం. బ్రిక్ దేశాలు ఇలా ఐక్యంగా పని చేయడం వల్ల మంచి ఫలితాలు సాధించవచ్చు.

- అబ్బాస్



## బస్భవన్ ముందు అద్దె బస్సు కార్మికుల ధర్మా

ఆర్టీసీ అద్దె బస్సుల్లో పనిచేస్తున్న 15వేల మంది కార్మికులకు నెలకు 7,200 రూపాయల వేతనం చెల్లించాలని ఎపిఎస్ఆర్టిసి హైర్బస్ వర్కర్స్ యూనియన్ (సిఐటియు) యాజమాన్యాన్ని డిమాండ్ చేసింది. ఆర్టీసీ కార్మికులకు ఇస్తున్న మాదిరిగానే అద్దె బస్సు కార్మికులకూ పిఎఫ్, ఇఎస్ఐ తదితర సౌకర్యాలు కల్పించాలని కోరింది. అద్దె బస్సు కార్మికుల సమస్యలను పరిష్కరించాలని కోరుతూ హైర్బస్ వర్కర్స్ యూనియన్ ఆధ్వర్యన ఏప్రిల్ 26 హైదరాబాద్లోని బస్భవన్ ముందు ధర్మా నిర్వహించారు.

ఈ కార్యక్రమంలో పాల్గొన్న సిఐటియు రాష్ట్ర కార్యదర్శి భూపాల్ మాట్లాడుతూ రాష్ట్రంలో సుమారు 4,200 అద్దె బస్సులున్నాయని అద్దె బస్సులన్నీ ఆర్టీసీ బస్సులుగానే పరిణీంచబడుతున్నాయని తెలిపారు. సంస్థలో పనిచేసే డ్రైవర్లకు ఆర్టీసీయే వైద్య పరీక్షలను నిర్వహిస్తోందని అన్నారు. అదే సమయంలో అద్దె బస్సుల్లో పనిచేసే కార్మికులకు ఏ విధమైన సౌకర్యాలు, హక్కులు కల్పించడం లేదని చెప్పారు. నిత్యావసరాల ధరలు విపరీతంగా పెరిగినందుకు బతకడం కష్టంగా మారినది అన్నారు. ఆర్టీసీలోని కార్మికులకిస్తున్న 7,200 రూపాయల కనీస వేతనాన్ని అద్దె బస్సు కార్మికులకు కూడా వర్తింపజేయాలని విజ్ఞప్తి చేశారు. గుర్తింపు కార్డుతో కూడిన రెసిడెన్షియల్ బస్పాస్ సౌకర్యాన్ని కల్పించాలని కోరారు.

ఆర్టీసీ కార్మికులు నిర్దిష్టంగా 8 గంటలు పనిచేస్తుంటే, అద్దె బస్సు కార్మికుల చేత 12 నుంచి 15 గంటల వరకూ పని చేయించుకుంటున్నట్లు తెలిపారు. ఆర్టీసీ విశ్రాంతి రూముల్లో అద్దె బస్సు కార్మికులకు విశ్రమించే అవకాశాన్ని కల్పించడం లేదని చెప్పారు. సంవత్సరానికి రెండు జతల యూనిఫాం ఇవ్వాలని, ఒకసారి చెప్పుల అలవెన్సు ఇవ్వాలని కోరారు. సమస్యల పరిష్కారానికి యాజమాన్యం వెంటనే చొరవ తీసుకోవాలని, అధికారులకు తగు ఆదేశాలు జారీ చేయాలని విజ్ఞప్తి చేశారు. ధర్మా అనంతరం హైర్బస్ వర్కర్స్ యూనియన్ రాష్ట్ర కన్వీనర్ నర్సింహారావు ఆధ్వర్యన కార్మికులు ఆర్టీసీ చీఫ్ పర్సనల్ ఆఫీసర్కు సమస్యలను వివరిస్తూ వినతిపత్రం సమర్పించారు. ★

## సిఎంపిఎఫ్ పాస్పుస్తకాలకోసం కార్మికుల ధర్మా



సింగరేణి సంస్థలో పని చేస్తున్న కాంట్రాక్టు కార్మికులకు 2007 నుండి కటింగ్ అవుతున్న సిఎంపిఎఫ్ డబ్బులు లెక్కలు చెప్పడంలో, కార్మికులకు పాస్ పుస్తకాలు ఇవ్వడంలో అధికారుల నిర్లక్ష్యాన్ని నిరసిస్తూ సింగరేణి కాంట్రాక్ట్ కార్మికుల సంఘం ఆధ్వర్యంలో ఏప్రిల్ 19న సిఎంపిఎఫ్ కార్యాలయం వద్ద ధర్మా నిర్వహించారు. ఈ సందర్భంగా ఆ సంఘం రాష్ట్ర అధ్యక్షుడు ఎం.సాయిబాబు మాట్లాడుతూ కార్మికులు కష్టపడి సంపాదించుకున్న సొమ్మును సింగరేణి అధికారులు, సిఎంపిఎఫ్ అధికారుల నిర్లక్ష్యం వహిస్తూ నాలుగు సంవత్సరాలుగా కార్మికుల జీతం నుంచి కటింగ్ చేస్తున్నారన్నారు. కటింగ్ అవుతున్న డబ్బుల వివరాలు కాంట్రాక్టు కార్మికులకు ఏ ఏడాదికి ఆ ఏడాది తెలియజేయాల్సిన అధికారులు నేటికి ఎలాంటి లెక్కలు చెప్పలేదన్నారు. కాంట్రాక్టు కార్మికులకు రావాల్సిన పాస్పుస్తకాలు, తెలపాల్సిన డబ్బుల వివరాలను తక్షణమే తెలపాలని డిమాండ్ చేస్తూ సిఎంపిఎఫ్ కమీషనర్కు వినతిపత్రం అందజేశారు. కమీషనర్ మాట్లాడుతూ సింగరేణి యాజమాన్యం నుంచి కార్మికుల వివరాలు, కటింగ్ డబ్బుల వివరాలు ఇంతవరకు అందలేదన్నారు. ఆ వివరాలను యాజమాన్యం అందిస్తే సక్రమంగా వాటి వివరాలను ఎప్పటికప్పుడు తెలియచేస్తూ కాంట్రాక్టు కార్మికులకు పాస్పుస్తకాలు అందిస్తామని హామీనిచ్చారు. ఈ కార్యక్రమంలో యూనియన్ ప్రధాన కార్యదర్శి బి.మధు, డివిజన్ అధ్యక్ష, కార్యదర్శులు యర్రగాని, కృష్ణయ్య, ఎం.వి.అప్పారావు, కాంట్రాక్టు కార్మికుల సంఘం రాష్ట్ర కమిటీ సభ్యులు డి.వీరన్న, బండి రాజేష్, గణపతి, వెంకట్నారాయణ, నందన్ కుమార్, సాంబశివరావు, నిర్మల, ఉపేంద్ర తదితరులు పాల్గొన్నారు. ★



## “మనం తినే ప్రతి అన్నం మెతుకుమీద సిఐటియు పేరు రాసి ఉంటుంది”

పశ్చిమగోదావరి జిల్లా ఏలూరు నగరంలో ఏప్రిల్ 24, 25 తేదీలలో కా॥ అహల్యారంగ్గేకర్ నగర్లో శ్రామిక మహిళా సమన్వయ కమిటీ (సిఐటియు) 6వ రాష్ట్ర సదస్సు అత్యంత ఉత్సాహపూరితంగా జరిగింది. భవిష్యత్ ఉద్యమానికి దిక్సూచిగా నిలిచే విధంగా అనేక అనుభవాలను మిగిల్చింది. సదస్సు ప్రారంభ సూచకంగా సిఐటియు పతాకాన్ని సిఐటియు రాష్ట్ర అధ్యక్షులు ఎస్.వీరయ్య ఆవిష్కరించారు. అమరవీరులు కా॥ జ్యోతిబసు, చిత్తబ్రత మజుందార్, హరికిషన్ సింగ్ సూర్జిత్, అహల్యారంగ్గేకర్ తదితర విప్లవనేతలకు సదస్సు సంతాపం తెలిపింది. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ సదస్సును ప్రారంభించారు. శ్రామిక మహిళా సమన్వయ కమిటీ అఖిల భారత కన్వీనర్ డా॥కె. హేమలత ముఖ్య అతిథిగా హాజరయ్యారు.

సదస్సుకు మిర్చి తొడిమలు తీసే మహిళలతో మొదలుకొని ఎల్ఐసి, బ్యాంకింగ్ మరియు మీడియా ప్రతినిధుల వరకు అనేక రంగాల మేళవింపులకు ప్రతీకగా మహిళా కార్మికులు పాల్గొన్నారు. 24 రంగాల నుండి 310 మంది ప్రతినిధులు హాజరయ్యారు. విద్యార్హతలకు సంబంధించి నిరక్షరాశ్యుల నుండి పి.జి.స్థాయి వరకు ఉన్నారు.

వయస్సు రీత్యా చూసినపుడు 21-25 మధ్య 8 మంది, 26-30 మధ్య 36 మంది, 31-35 మధ్య 71 మంది, 36-40 మధ్య 98 మంది, 41-50 మధ్య 51 మంది, 51-60 మధ్య 18 మంది, 60 ఏళ్ళపైన ఒకరు ఉన్నారు. ప్రతినిధులందరిలో మహబూబ్ నగర్ జిల్లాకు చెందిన మున్సిపల్ వర్కర్ హుస్సేనమ్మ/పెద్ద వయస్సు కాగా, తక్కువ వయసు వారు ఆదిలాబాద్ జిల్లాకు చెందిన కోలామణి, అరణ్య (20 ఏళ్ళ లోపు వారు) ఉన్నారు.

విద్యకు సంబంధించి 1-5వ తరగతి 14 మంది, 6-10 తరగతి 130 మంది, ఇంటర్ 34, డిగ్రీ 59, పి.జి. 27, బిఇడి 9, నిరక్షరాశ్యులు 37 మంది ఉన్నారు. సామాజిక తరగతుల రీత్యా ఎస్సి 77, బిసి 106, ఎస్టి 8, ఓసి 102 ఏమీ వ్రాయని వారు 17 మంది ఉన్నారు. పూర్తికాలం కార్యకర్తలు 30 మంది, పార్ట్ టైమ్ గా పని చేస్తున్న వారు 95 మంది.

కా॥ ఎస్.పుణ్యవతి ప్రవేశపెట్టిన నివేదికపై వివిధ జిల్లాలు, రాష్ట్ర రంగాల నుండి 55 మంది చర్చలలో పాల్గొన్నారు. ఈ సందర్భంగా ఆదిలాబాద్ జిల్లా కాగజ్ నగర్ కు చెందిన మున్సిపల్ వర్కర్ శంకరమ్మ... చర్చలలో పాల్గొంటూ, కాగజ్ నగర్ మున్సిపాలిటీలో ‘జై తెలంగాణ’ అంటేనే జీతం ఇస్తాం,

లేకుంటే ఇవ్వం అని అధికారులు తెచ్చిన ఒత్తిడిని సిఐటియు జిందాబాద్ అంటాం తప్ప జై తెలంగాణ అనం అని ఎదురొడ్డి నిలబడి జీతం సాధించుకున్నాం అని ఆవేశంగా వివరిస్తుంటే ప్రతినిధుల నుండి



- కె.ధనలక్ష్మి కన్వీనర్,

కరతాళధ్వనులు ప్రతిధ్వనించాయి. మాకు 3900 రూపాయల జీతం ఇప్పించి, మా కుటుంబాలకు కూడు బెడుతున్నది సిఐటియు అంటూ “మనం తినే ప్రతి అన్నం మెతుకు మీద సిఐటియు పేరు రాసి ఉంటుంది” అని గర్వంగా చెప్తుంటే సిఐటియు జిందాబాద్ అనే నినాదాలు మార్మోగాయి.

నల్గొండ జిల్లాకు చెందిన భవన నిర్మాణ కార్మికురాలు ఉప్పుల పెద్దలమ్మ మహిళా కార్మికుల స్థితి గురించి వివరిస్తూ పొట్టకూటికోసం అడ్డాకొచ్చిన కూలీలని, పనికితీసుకెళ్ళేప్పుడు చెల్లెలా వస్తావా అంటారు. తీరా పనయ్యాక ‘ఎక్కడోదులాలే మరదలా’ అంటూ తమ కామవాంఛను వెల్లడిస్తారని అంటూంటే సదస్సు మొత్తం కళ్ళ నీటి పర్యంతమైనది. మహిళా నిర్మాణ కార్మికులను కూడగట్టేందుకు శ్రామిక మహిళా నాయకులు సహకరించాలని ఆమె ప్రతినిధులను కోరింది.

విశాఖ జిల్లా బ్రాండిక్స్ ఎస్ఇజడ్ లలో పనిచేసే మహిళా కార్మికులు ఊపిరితిత్తుల వ్యాధులకు గురై చనిపోతున్న యాజమాన్యం పట్టించుకోవడంలేదు. ఈ సమాచారాన్ని సేకరించిన సిఐటియు జిల్లా కమిటీ మహిళలెదుర్కొంటున్న సమస్యలపై కరపత్రం వేసి పంపిణీ చేస్తే మహిళా కార్మికుల్లో అనూహ్యస్పందన వచ్చింది. యూనియన్ లేని చోట సమ్మె చేసి, యాజమాన్య మెడలు వంచిన ఘటన ప్రతినిధులందరినీ ఉత్సాహపర్చింది.

మేకప్ వేసుకొని అందంగా కనిపించే మీడియా మహిళా జర్నలిస్టుల వెనుక అనేక వెతలు దాగి ఉన్నాయి. బహిరంగంగా చెప్పుకోలేని అనేక అవస్థలకు వీరు గురవుతున్నారంటూ మీడియా ప్రతినిధి ఆవేదన భరితంగా చెప్పారు. మహిళా జర్నలిస్టులను ఐక్యం చేయడానికి సిఐటియు సహకరించాలని కోరారు.

అంగన్ వాడీ రంగంలో రాష్ట్ర ప్రభుత్వం జీవోలు 41, 42లను తెచ్చి పంచాయితీలకు పెత్తనం అప్పగించడాన్ని నిరసిస్తూ జరిగిన కలెక్టరేట్ల ముట్టడి సందర్భంగా నల్గొండ



జిల్లాలో సంఘం నాయకురాలికి గర్భస్రావం అయిన ఘటన ప్రభుత్వ రాక్షస ప్రవృత్తికి నిదర్శనంగా చెప్పుకోవచ్చు. విశాఖ జిల్లాలో సంఘం నాయకురాలి మెడకు తాడు బిగించి మగపోలీసులు అమానుష దాడికి పాల్పడిన ఉదంతం వంటి నిర్బంధాలు, దాడులను తట్టుకుని శ్రామిక మహిళలు వీరోచితంగా పోరాడిన అనుభవాలు సదస్సులో వ్యక్తం అయ్యాయి.

ఖమ్మం జిల్లాలో పెండింగ్ పారితోషికాలు ఇచ్చే వరకు డిఎం&హెచ్& కార్యాలయాన్ని వదిలి వెళ్ళేది లేదని ఆశ వర్కర్స్ 2.30 గంటలపాటు అధికారులను మండుటెండులో నడిరోడ్డుపై నిలబెట్టారు. అప్పటివరకు నిధులు రాలేదని సాకులు చెప్పిన అధికారులు గత్యంతరం లేక 42 లక్షల రూపాయల చెక్కును వందలాది మంది సమక్షంలో ఇవ్వక తప్పలేదు.

వివిధ రంగాలలోని అనుభవాలను వివరిస్తూంటే ప్రతినిధులలో గర్వం తొణికిసలాడింది. ఐక్యమై పోరాడితే విజయాలు సాధిస్తాం. పోలీసులు, లాఠీలు ఏమీ చేయలేవు. కార్మికవర్గ ఐక్యత ముందు అవి బలాదుర్ అన్న చైతన్యాన్ని నింపే విధంగా చర్చలు సాగాయి. “కార్మికోద్యమ ఐక్యతను సాధించడంలో శ్రామిక మహిళలు కీలకపాత్ర పోషించాలని” ఆర్.సుధాభాస్కర్ పిలుపునిస్తే, వివిధ స్థాయిలో ఉన్న నిర్మాణ శ్రమిణీనతలను అధిగమించి, మరింత రాటుదేలే విధంగా నిర్మాణాన్ని పటిష్టపర్చుకోవాలని డా॥కె.హేమలత సూచనలు చేశారు. అన్ని రంగాల శ్రామిక మహిళలను సంఘటితం చేయాలి. వారిని ఉద్యమంలో కీలకపాత్ర పోషించేలా చేయాలని పర్సా ప్రతినిధులకు పిలుపునిచ్చారు. ‘భర్త సంపాదనకంటే ఇంట్లో మహిళలు చేసే పనే ఎక్కువగా ఉంటుంది. ఆ చాకిరీకి విలువ కడితే అది భర్త సంపాదన కన్నా ఎక్కువగా ఉంటుంది. కానీ, ఎవరూ గుర్తించటం లేదు. బోలీవియా అధ్యక్షుడు మొరేల్స్ తన క్యాబినెట్‌లో 50 శాతం మహిళలకు స్థానం కల్పించారు. మన పాలకులేమో చట్టసభల్లో 33 శాతం రిజర్వేషన్లు కల్పించేందుకు ఆపసోపాలు పడుతున్నారు. అయినా, మహిళలు ఉద్యమించాలి. భవిష్యత్తులో మరిన్ని పోరాటాలు చేసి హక్కులు సాధించుకోవాలి’ అని శుభాకాంక్షలు తెలిపారు. నాయకుల ఉపన్యాసాలు ప్రతినిధులకు కర్తవ్యాన్ని ఉద్ఘోషించే విధంగా ఉన్నాయి. సదస్సు జయప్రదంగా నిర్వహించడానికి అన్ని విధాలా తోడ్పాటును అందించిన సిఐటియు పశ్చిమగోదావరి జిల్లా కమిటీకి అభినందనలు.

## వినిమయ ధరల సూచిక

(బేస్ 2001 = 100)

సెంటర్ సీరిస్	నవంబర్	డిసెంబర్	జనవరి	ఫిబ్రవరి
హైదరాబాద్	158	161	161	161
గుంటూరు	171	175	176	173
విశాఖపట్నం	165	166	168	166
వరంగల్	189	190	197	195
విజయవాడ	173	176	178	177
గోదావరి ఖని	180	182	188	187
<b>రాష్ట్ర సీరిస్</b>				
విజయనగరం	184	185	185	185
రాజమండ్రి	178	179	180	181
జగ్గయ్యపేట	182	183	184	184
తిరుపతి	173	174	175	174
కొత్తగూడెం	177	178	179	180
నిజామాబాద్	183	184	185	184
ఆలిండియా	162	169	172	170
ఏ.పి.	170	175	177	176
<b>లింకింగ్ ఫ్యాక్టర్</b>	<b>1971=100</b>	<b>1960=100</b>	<b>1982=100</b>	
ఆల్ ఇండియా	-	4.93	4.63	
హైదరాబాద్	-	5.23	4.79	
గుంటూరు	-	5.60	4.57	
విశాఖపట్నం	2.48	1.87	4.64	
రాజమండ్రి	2.55	1.81	4.26	
వరంగల్	2.36	1.90	4.75	
ఎన్ఎస్ఐ కాంప్లెక్స్	-	1.89	4.21	
గోదావరిఖని (ఎవజిపి)	2.49	-	4.45	
విజయవాడ	-	-	4.28	
విజయనగరం	-	-	3.93	
కొత్తగూడెం	-	-	4.58	
నిజామాబాద్	2.52	-	-	

- కె.ధనలక్ష్మి



**GOVERNMENT OF ANDHRA PRADESH  
OFFICE OF COMMISSIONER, RURAL DEVELOPMENT DEPARTMENT**

**305, Huda Hermitage Office Complex, Saifabad, Hyderabad.**

**Circular No : 333/EGS(P) / 2010, Dt : 31.03.2010**

**Sub : MGNREGS- Remuneration and other allowances to Rozgar Sevaks- Instructions-Reg**

**Ref : 1. G.O.Ms No.129 of PR&RD (RD II) Dept Dated : 04.04.2008  
2. G.O.Ms No. 316 of PR&RD (RD II) Dept Dated : 22.08.2008  
3. Cir. No. 101/SRDS/HR/2009 Dt. 21.08.2009 of the SRDS, Hyd.  
4. Cir No. 333/EGS (P)/2010 17.03.2010 of CRD, Hyderabad.**

The Mahatma Gandhi National Rural Employment Guarantee Scheme Andhra Pradesh (MGNREGS-AP) is under implementation in (22) districts of Andhra Pradesh. Vide reference 3rd cited, detailed guidelines were issued for selection and positioning of Rozgar Sevaks in the vacant posts of Field Assistants. Accordingly the Rozgar sevaks were positioned with the suitable candidates by the PDS of DWMAs. keeping in view the increased cost of living orders were issued enhancing the remuneration of Field Assistants Vide ref 4th cited.

As the job chart of the Field Assistant and the Rozgar sevaks are same, it is decided to enhance the pattern of payment of remuneration to the Rozgar Sevaks. The detailed guidelines issued in this regard is as following :

**1. Pattern of Remuneration :** The Rozgar Sevak shall be paid remuneration of Rs. 3000/- per month provided the mandays generated in a given month are more than 600 and above.

**2. Incentive :** (i) A Rozgar Sevak is entitled to performance incentives and disincentives indexed to the No. of mandays created as mentioned below. This incentive/ disincentive would be in addition to his monthly remuneration.

**a) Incentive**

<b>Mandays per month</b>	<b>performance Incentive (Rs per month)</b>
2000-3000	250
3001-4500	500
4501-6000	750
6001 and above	1000

**ii) Performance parameters :** If in any month, the number of mandays created in the Gram Panchayat of a Rozgar Sevaks falls below 600 then he/she is not entitled for monthly remuneration of Rs. 3000/-.

In such cases the remuneration shall be calculated as detailed below :

a) Remuneration per day = Rs. 150/-

b) Calculation of remuneration per month=



Rs. 150/- X (Total no. of persondays provided)

35

c) The total remuneration calculated in this way shall not exceed Rs 2200/-.

### 3. Allovances

i. Rozgar Sevak shall receive a consolidated monthly meeting allowance towards out of pocket expenses, and travel cost for attending the weekly meetings in the MPDO Office which include food, travel, etc. The meeting allowance shall be paid as mentioned below along with the monthly remuneration. If Rozgar Sevak do not attend the weekly meeting, then the meeting allowance shall be reduced @ 1/5th of meeting allowance for each meeting missed:

**Distance from the GP to MPDO Office Meeting allowance (per month)**

< 10km	300
10km-25km	400
>40km	600

ii) Rozgar Sevak shall recieve Rs 50 every month towards miscellaneous expenidture like Stationary, Photocopying etc and which will be paid along with his monthly remuneration.

iii) The physically Disabled Rozgar Sevaks shall be provided an additional Hardship Alowance of Rs. 300/- every month.

**4. Additional Charge & Allowance :** The MPDO & Po shall make alternative arrangements in the leave vacancy / temporary vacancy by giving additional charge of Rozgar Sevaks to the senior most mate in terms of highest person days worked during the year in that G.P. and position her/him within 48 hours. The Mate shall be paid remuneration @ 150/ day subject to a maximum of Rs. 2000/- pm. During this period the mate shall not be permitted to work as labourer and draw wages.

**5. Furniture to Rozgar Sevaks :** The Rozgar Sevaks shall proveded one Almarah, one table and one chair in the Gram Panchayats Offices wherever permanent buildings are available. The MPDO and PO, NREGS Shall provide Rs. 3000/- to the Rozgar Sevaks and ensure proper utilization. In the absence of a permanentt Gram Panchayat office, the Rozgar Sevaks are entiltled to have a trunk box in order to maintain all the GP level EGS records and registers. The MPDO and PO, NREGS shall provide Rs. 500/- to the Rozgar Sevaks and Sevaks and ensure proper utilization. The GP Secretary will take this furniture in to stock entry of GP Office.

The above orders shall come into effect from 1st March 2010.

Sd/ S.S.Ravat.  
Commissioner, RD

//t.c.f.b.o//  
Superentendent

- గ్రామీణ ఉపాధి హామీ ఫీల్డ్ అసిస్టెంట్ పెరిగిన వేతనాలు, పనిగైడ్లైన్స్ జీవో



## 'క్రికెట్' (క్రికెట్) వ్యాపారం


కాదేదీ కవిత కనర్నం అన్నాడు మహాకవి శ్రీశ్రీ. కాదేదీ వ్యాపారానికి అనర్హం అంటుంది పెట్టుబడిదారీ సమాజం. చివరికి ఆటలతోసహా. క్రికెట్ టీంలను వేలానికి పెట్టారు. ఆటగాళ్ళని వేలానికి పెట్టారు. పాడుకునే వాళ్ళు పాడుకున్నారు. క్రికెట్ ఆటల ద్వారా వచ్చే ఆదాయం పెరిగింది. టీంలను కొనుక్కున్న కంపెనీల వాటాల విలువ పెరిగింది. అమ్మకాలూ, కొనుగోళ్ళూ సాగుతున్నాయి. ఆటగాళ్ళను కూడా ఎక్కువ రేటుకు తిరిగి వేరే కంపెనీలకు అమ్ముకోవాలన్న ఆలోచనా వచ్చింది.

ఒక్క మూడేళ్ళలోనే క్రికెట్ వ్యాపార సామ్రాజ్యం విస్తరించింది. రిలయన్సు, ఇండియా సిమెంట్స్, ఎయిర్టెల్, జి.ఎం.ఆర్, సహారా, యునైటెడ్ బ్రేవరీస్, డెక్కన్ క్రానికల్ లాంటి బడా పెట్టుబడిదార్లు ఈ వ్యాపారంలోకి దిగారు. షారుఖ్ ఖాన్, ప్రీతిజింటా, శిల్పాశెట్టి లాంటి సినిమా స్టార్లూ దీంతో పెట్టుబడులు పెట్టారు. చీకటి సామ్రాజ్యానికి నాయకుడయిన దావూద్ ఇబ్రహీంకూ ఈ వ్యాపారంలో సంబంధాలున్నాయి. విదేశాల్లోని కంపెనీల ద్వారా ఈ వ్యాపారంలోకి మన దేశానికి చెందిన నల్లడబ్బు ప్రవహిస్తోంది.

వ్యాపారం లాభాదాయకంగా ఉంది. కాబట్టి పోటీ పెరిగింది. ఒకళ్ళ గోతులు ఒకళ్ళు తవ్వకున్నారు. క్రికెట్ వ్యాపారంలోని లోగుట్టంతా ఒక్కొక్కటి బయటికొస్తోంది. తవ్వినకొద్దీ అవినీతంతా బయటపడుతోంది. క్రికెట్ ఆటలను నిర్వహించే సంస్థ ఇండియన్ ప్రీమియర్ లీగ్ (ఐ.పి.ఎల్) కమీషనరే, కొచ్చిన్ కంపెనీలో కేంద్రమంత్రి ధర్మార్ అవినీతికి పాల్పడటాన్ని బయటపెట్టాడు. వేలం ఆ కంపెనీకి దక్కేట్లుగా మంత్రి చూసినందుకు, మంత్రి స్నేహితురాలికి కొంత వాటాను ఆ కంపెనీ ఉచితంగా ఇచ్చిందని చెప్పాడు. వాస్తవాలు బయటపడిన తర్వాత కేంద్రమంత్రి రాజీనామా చేయక తప్పలేదు. దీనికి ప్రతీకారంగా మంత్రి స్నేహితురాలు ఐపిఎల్ కమీషనర్ లోగొట్టును బయట పెట్టింది.

దొంగలు పడ్డ ఆరు నెల్లకి కుక్కలు మొరిగినట్లుగా కేంద్ర ప్రభుత్వం మేల్కొంది. పార్లమెంట్లో ప్రతిపక్షాలు నిలదీసిన తర్వాతనే విచారణలు మొదలుపెట్టింది. తీగలాగితే డొంకంతా కదిలింది. ఇంకో ఇద్దరు కేంద్ర మంత్రులకి కుంభకోణాలలో సంబంధాలున్నాయని వార్తలొచ్చాయి. ఐపిఎల్ కమీషనర్ ఒక మంత్రి బింధువు దగ్గర ముడుపులు తీసుకుని మ్యాచ్ల ప్రసార హక్కులు కేటాయించాడని, మరో మంత్రి కొచ్చిన్ వేలానికి సంబంధించిన సమాచారాన్ని ముందుగానే ధర్మార్ కి పంపి తోడ్పడ్డాడని లోకం కోడయి కూసింది.

ఐపిఎల్ కొన్ని సమావేశానికి ముందే కంపెనీలో ఎవరెవరికి ఎన్ని వాటాలున్నాయో బయట పెడదామంటారు ఒకరు. కాదూ సమావేశంలోనే నిర్ణయం తీసుకుందాం ఇప్పుడే బయటపెట్టద్దంటారు మరొకరు. దొంగలు దొంగలు ఊళ్ళు




పంచుకున్నారు. క్రికెట్ కంపెనీల గ్రూపు తగాదాలే మరిన్ని తలకాయలను బయటపెడతాయి. బిజెపి, కాంగ్రెస్, బిఎస్పి నాయకుల ప్రవేయం కూడా ఉన్నట్లు వార్తలు గుప్పుమంటున్నాయి.

క్రికెట్ వ్యాపారస్తులు దోచుకునేది ప్రజల డబ్బు. ప్రేక్షకుల డబ్బు. పేదవాడికి పైసా ఖర్చు పెట్టటానికి ప్రభుత్వం ఏడుస్తుంది. డబ్బు లేదంటుంది. అదే ప్రభుత్వం క్రికెట్ వ్యాపారానికి అన్ని రకాల రాయితీలిస్తుంది. వినోద పన్ను రద్దు చేసింది. ఉచితంగా ప్రభుత్వ ఖర్చుతో సెక్యూరిటీ కల్పిస్తుంది. ఎటువంటి చీకటి ఆర్థిక లావాదేవీలు జరిగినా ప్రశ్నలు వేయదు. ఇదంతా అభివృద్ధి అంటుంది. చూసి సంతోషపడమంటుంది.

ప్రభుత్వమే గేంబ్లింగ్ను ప్రోత్సహించింది. చివరికి ఆమ్ ఆద్మీ (సామాన్య మానవుడు)కీ చుట్టింది. పల్లెల్లో చూసినా, పట్టణాల్లో చూసినా క్రికెట్ ఆట మీద పందేలు కొనసాగుతున్నాయి. పందేలు నిర్వహించే డబ్బు మార్పిడి కేంద్రాలూ (ఎక్స్చేంజీలు) వెలిశాయి. యువత నిర్వీర్యమయి పోతోంది. ఆటను ఆటగా చూసే సమాజం మనకు రావాలి. ఆటను జూదంగా మార్చే సమాజం మనకొద్దు.

✍️ పి.అజయ్ కుమార్







# సిఐటియు శ్రామిక మహిళ సమన్వయ కమిటీ 6వ రాష్ట్ర సదస్సు దృశ్యాలు

KLVO 2A436







మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	K/VOIA436
పుస్తకం పేరు	కాకినాడ ఎంకో
తారీఖు	25/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేఖ పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandini
పరీక్ష చేసినది	pragathi
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good